



सर्वतंत्र स्वतंत्र श्रीमार्तण्डसामयानिरमितः

श्री शुक्लयजुर्वेदकण्वशाखीयः

# श्राद्धमार्तण्डः ।



अथ

देवज्ञोपाह्वश्रीरामचन्द्रभूरिसूनुना चिदम्बरशर्मणा संशुद्धितः ।



श्रीमत्पूज्य यज्ञेश्वराध्वारिसूरिसूनवः श्रीचिदम्बरसामयानिन  
(वडालि) इत्येतैः परिष्कृत्य सुसंस्कृतः ।



[ द्वितीयं मुद्रणं ]

शा. शक १८५७

— १८५७ —

मुद्रणसंकेतः स्वयं । [ १-०-०० ]

प्रकाशकः—

भि. प. काळे,

श्री शेषाचल प्रिंटिंग प्रेस्, आनंदवन.



Printed by B. P. KALE, at the  
**Shri Sheshachal Printing Press**  
ANANDVAN, Dt. Dharwar.

## श्राद्धमार्तण्डस्य विषयानुक्रमः

क्र.	विषयः	पृ.	अध्यायविचारः	पृ.
	सङ्कलमुपोद्धान्तश्च	१	२५ अत्र प्रसंगे काण्डपदा विचारः	१८
	( १ श्राद्धोपयुक्तविचारः )	२	२६ उपचारविचारः	२०
	श्राद्धदेशः	४	२७ विप्रभोजने मंडलं	२१
	श्राद्धकालः	५	२८ भोजनपात्राणि	२१
१	क्षयाहनिर्णयः	५	२९ पंक्तिवारणं	२१
१	मृततिथ्यज्ञाने निर्णयः	५	३० अग्नौकरणं	२१
१	श्राद्धारम्भकालः	६	३१ हुतशेषदानं	२३
१	श्राद्धाधिकारिणः	७	३२ परिवेषणं	२४
८	श्राद्धपितरः	९	३३ अन्नानि	२४
१	विश्वेदेवाः	९	३४ शाकानि	२५
०	श्राद्धे विप्रः	९	३५ फलानि	२५
१	विप्रसंख्या	१०	३६ मूलानि	२५
२	विप्रनिमंत्रणं	११	३७ अन्येच विहितनिषिद्धाः	
३	सव्यापसव्यविचारः	१३	पदार्थाः	२५
४	प्रश्नप्रतिप्रश्नविचारः	१३	३८ भोजनकालनियमः	२७
५	सम्बन्धादुपचारः	१३	३९ अभिश्रवणीयमंत्राः	२८
६	आचमनविचारः	१४	४० भोक्तृब्राह्मणपरस्परस्पर्शे वि	२८
७	दध्मादिविचारः	१५	४१ विप्रवसने विचारः	२९
८	पवित्रत्यागकालः	१५	४२ त्रिकिरदानं	२९
९	श्राद्धमंत्रादौ	१६	४३ पिंडदानम्	३०
०	सङ्कल्पविचारः	१६	४४ पिंडदाननिषेध वि०	३२
१	पाद्यमंडलं	१६	४५ आचांतेषु विप्रेष्वक्षय्यो०	३३
२	आसनानि	१६	४६ स्वधवाचनीयान्	३३
३	नीवीबन्धः	१७	४७ दक्षिणाविचारः	३३

# [ २ ]

४८ श्राद्धे लवदा तिलकनिषेधः	३४	७ सांकल्पिकश्रा०	७७
४९ सकृदाच्छिन्नानि	३४	८ ब्रह्मार्पणविधिः	७८
५० भोजपात्रचालनं	३४	९ पिंडप्रदानमात्र०	७८
५१ पिंडप्रतिपत्तिः	३५	१० एकादिष्ट०	७९
५२ विकिरप्रतिपत्तिः	३६	११ सन्यासिनां०	८०
५३ वैश्वदेव निर्णयः	३६	१२ विधवा कर्तृक०	८६
५४ श्राद्धशेषभोजनं	३६	१३ अनुपनीतादिकर्तृक०	८८
५५ श्राद्धांगतर्पणं	३७	१४ मन्त्रालय०	८८
५६ श्राद्धसम्पाते निर्णयः	३८	१५ नित्य०	९३
५७ श्राद्धविघ्नेर्निर्णयः	३९	१६ अविधवानवमी०	९४
५८ श्राद्धभोजनादौ प्रायश्चित्तं	४१	१७ भाद्रकृ. १२ दश्यां सन्या. महा.	९६
५९ निमंत्रितविप्रत्यागे वि०	४२	१८ १४ दश्यां शस्त्रादि ह०	९७
६० श्रा० भोक्तुः कर्तुंश्च नि. लो. प्रा.	४२	१९ आश्विन शु० १ मातामह०	९७
(२ श्राद्धभेदाः)		२० यान्त्रारम्भं घृत०	९८
१ प्रतिसांवत्सरिक श्रा० विधिः	४३	२१ तीर्थश्राद्धविधिः	९९
२ दर्शश्राद्धं	७१	२२ पणवतिश्राद्धानि	१०२
३ मातृश्राद्धम्	७२	२३ वृद्धिश्रा०	१०३
४ विपैकत्वे दर्भ०	७४	२४ ग्रंथोपसंहृतिः	१०४
५ आमश्रा०	७५	२५ ग्रन्थसमाप्तिः	१०४
६ हिरण्यश्रा०	७६		

॥ श्री याज्ञवल्क्यगुरुभ्यो नमः ॥

# श्राद्धमार्तण्डः



## १ अथ श्राद्धपरिभाषा ।



श्रीगणेशं गिरं नत्वा मार्तण्डं कुलदैवतं । पितरौ  
श्रीस्वप्रकाशसद्गुरुनपि संततं ॥१॥ योगीश्वरं याज्ञवल्क्यं  
कात्यायनमुनीनपि । मान्यान्कर्कमुखान्भाष्यकारानपि पुरा  
तनान् ॥२॥ सूत्रं भाष्याणि मान्यानि कारिकाः परिशिष्टकं ।  
धर्मशास्त्रनिबन्धांश्च समालोक्य यथामति ॥३॥ काण्वस्त  
नोमति मार्तण्डसोमयाजी समासतः । काण्वद्विजकृते काण्वश्राद्ध  
मार्तण्डमुत्तमं ॥४॥

अथात्र भगवता महर्षिणा कात्यायनाचार्येण परिशिष्टे  
सूत्रितानां श्राद्धनामन्येषां चावश्यकानां स्मृत्यन्तरोक्तानां  
प्रयोगाः संगृह्यते । तत्रादाविह प्रयोगसौकर्याय प्राचीनानि  
स्मृतिवचनानि विविच्य तेभ्यः सारं संगृह्य संक्षेपतः परि  
भाषार्थं लिख्यते । अपरपक्षे श्राद्धं कुर्वीत । श्राद्धमिति  
कर्मणो नामधेयं । तत्र कर्ममते पिंडदानस्यैव श्राद्धमिति  
नामधेयं । ततश्च पिंडदानाकरणेऽभ्यावृत्तिः । पिंडदान

ब्राह्मणभोजनाग्नौकरणत्रयाणां कर्मणां समुदायस्येत्यन्ये ।  
 श्राद्धशब्दः स्फुटीकृतो ब्रह्मांडे “देशे काले च पात्रे च  
 श्रद्धया विधिना च यत् । पितृनुद्दिश्य विप्रेभ्यो दानं श्राद्ध  
 मुदाहृतम् ॥ इति ॥ धर्मप्रदीपे च “यजुषां पिंडदानं स्यात्  
 बह्वृचां द्विजतर्पणम् । श्राद्धशब्दाभिधेयं स्यादुभयं साम  
 देदिनाम् इति ॥ नित्यनैमित्तिककाम्यवृद्धिश्राद्धसर्पिंडीकरण  
 पार्वणगोष्ठीशुद्धिकर्मगदैविकयात्रांगपुष्ठीति भेदेन द्वदश  
 विधानि श्राद्धनि । तत्र पितृत्रयमातामहत्रयेति षड्देवतात्मकं  
 दैवहीनं अहन्यहनि क्रियमाणं श्राद्धं नित्यश्राद्धं ॥ एको  
 द्वेष्टेन क्रियमाणं एरुपिंडयुतं अदैवं यदेकोद्दिष्टश्राद्धं तन्नै  
 मित्तिकम् ॥ २ ॥ अभिप्रेतार्थसिद्धये यत् श्राद्धं क्रियते तत्का  
 म्यम् ॥ ३ ॥ पुत्रजन्मविवाहादौ क्रियमाणं सदैवं नवदैवत्यं  
 (श्री गदाधरदीक्षितादीनां मतेतु) षड्दैवत्यं (अनंताचार्यादीनां  
 मतेन) वा श्राद्धं वृद्धिश्राद्धं ॥ ४ ॥ मृतस्य द्वादशाहादि  
 काले पिंडार्घसंयोजनादिरूपं पार्वणैकोद्दिष्टरूपं यत्क्रियते,  
 तत्सर्पिंडीकरणं ॥ ५ ॥ पित्रादित्रयोद्देशेन सदैवं पिंडत्रययुतं  
 आब्दिकादौ क्रियमाणं श्राद्धं पार्वणं । इदं पार्वणं एक  
 पार्वणकद्विपार्वणकत्रिपार्वणकभेदात् त्रिविधं । तत्र पित्रादे  
 र्मृततिथौ क्रियमाणं प्रतिसांवत्सरीकं एकपार्वणं ॥ महालया  
 न्वष्टक्यादिभिन्नानि अमावास्यादिषु क्रियमाणानि षण्णवति

श्राद्धांतर्गतानि श्राद्धानि द्विपार्वणकाणि ॥ षण्णवतिश्राद्धानि,  
 अमा द्वादश, युगादयश्चतस्रः, मन्वादयश्चतुर्दश, संक्रांतयो  
 द्वादश, वैधृतयस्त्रयोदश, व्यतीपातास्त्रयोदश, महालयाः  
 षोडश पूर्वैदूयुः श्राद्धानि चत्वारि, अष्टकाश्राद्धानि चत्वारि,  
 अन्वष्टका श्राद्धानि चत्वारि, एवं संवत्सरेण षण्णवतिः  
 श्राद्धानि भवन्ति । द्विपार्वणकश्राद्धेषु सपत्नीकपित्रादित्रयस्य  
 सपत्नीकमातामहादित्रयस्य चैवोद्देशः । अन्वष्टकादिश्राद्धं  
 त्रिपार्वणकम् । अत्र पित्रादित्रयमात्रादित्रयमातामहादित्रयाणामु  
 द्देशः ॥ महालयश्राद्धार्थश्राद्धयोः पार्वणश्राद्ध एवांतर्भावः ॥  
 एते पार्वणैकोद्दिष्टरूपे । पित्रादिपार्वणत्रयस्य पत्न्याद्येको  
 द्दिष्टगणस्य चोद्देशात् ॥ अत्रपितरः पितृत्रयी, मातृत्रयी,  
 सपत्नीकमातामहत्रयी, (शक्तौ मातामहीत्रय्यापि पृथक्कार्या)  
 पत्नी, सुतः, सुता, पितृव्यः, मातुलः, भ्राता, (एते पितृव्या  
 दयः सपत्नीकाः ससुता ग्राह्याः तत्र सपत्नीकः ससुत  
 इत्यादि प्रयोगः) पितृष्वसा, मातृष्वसा, आत्मभगिनी,  
 (एता अपि अपत्यभर्तृयुक्ताः, सभर्तृकाः ससुता इत्यादि  
 प्रयोगः) श्वशुरः (श्वश्रूरपि ग्राह्येति स्मृतिचंद्रिकायां) गुरुः,  
 शिष्याः, आप्ताः, (हितकर्ता) इति । अत्र सति विभवे स्वामि  
 ऋद्विक्पोषकाचार्यजामातृद्रव्यदाः सापन्नमातृपिताऽपीति  
 श्राद्धमंजर्याम् ॥ ६ ॥ गोष्ठ्यां क्रियमाणं श्राद्धं गोष्ठी



श्राद्धं ॥७॥ शुद्धये क्रियमाणं श्राद्धं शुद्धिश्राद्धं ॥८॥ गर्भा  
धानपुंसवनसीमंतेषु आधाने सोमयागे च क्रियमाणं वृद्धि  
श्राद्धं कर्मांगं ॥ ९ ॥ देवानुद्दिश्य क्रियमाणं श्राद्धं दैविकं  
॥१०॥ तीर्थयात्रादौ सर्पिषा क्रियमाणं श्राद्धं यात्रांगं ॥११॥  
शरीरोपचये अर्थोपचये वा क्रियमाणं श्राद्धं पुष्टिश्राद्धं ॥१२॥  
एतेषां लक्षणानि ग्रंथांतरेषु विस्तरेण प्रोक्तानि । पार्वणैको  
द्दिष्टवृद्धिसर्पिंडीकरणात्मकमिति चतुर्विधमेव मुख्यं तस्यै  
वायं प्रपंच इति ।

२ अथ श्राद्धदेशः । कुरुक्षेत्रप्रभासपुष्करप्रयागकाशी  
गंगायमुनानर्मदातीर नैमिषगंगाद्वारगयाशीर्षाक्षय्यवटादिषु  
श्राद्धकरणे महाफलं । तुलसीकाननछायाशालग्रामचक्रांकित  
सन्निधावपि कृतं श्राद्धमक्षय्यतां व्रजति । परकीयदेशांतरि-  
क्षादिनिषिद्धदेशे श्राद्धं न कार्यं । परकीयगृहे प्रवासादिना  
श्राद्धप्रसक्तौ तद्गृहस्वामिने द्रव्यं दत्त्वा तदनुज्ञां वा  
संपाद्य कार्यं । एवं प्रशस्तदेशे कृमिकेशास्थिश्लेष्मास्थिर्वीजतां  
रजस्वलादर्शनादिरहितां दक्षिणाप्रवणां भुवं गोमयेनोपलिप्य  
तत्र श्राद्धं कुर्यात् । श्राद्धदिने श्राद्धात्पूर्वं बालेभ्यो भोजन  
दानं अतिथिभ्यो भिक्षादानं गृहेरंगमालाकरणं कर्त्रा कंठे  
मालाधारणं गंधाद्यलंकरणं च न कार्यं । स्त्रियोऽपि मुक्तकेश  
त्वरोदनहसनाकारणभाषणादि न कुर्युः ।

३ अथ श्राद्धकालाः—तेच श्राद्धभेदाविमर्शनावसरे संक्षेपतः प्रोक्ताः अथापि स्फुटबोधायात्र पुनः कथ्यन्ते । अमावास्यायुगादिमन्वादिसंक्रांतिवैधृत्यतिपातमहालय पूर्वे द्युरष्टकान्वष्टकाः महातीर्थप्राप्तिः मृताहः ग्रहणद्वयं श्राद्धप्रतिरुचिः श्रोत्रियादिब्राह्मणसंपत्तिः अर्धोदयकपिला षष्ठ्याद्यलभ्ययोगाः ग्रहपीडाः दुःस्वप्नदर्शनं नवान्नप्राप्तिः नवोदकप्राप्तिः गृहप्रच्छादननिमित्तमिति श्राद्धकालाः । पञ्चक्रयोगादयोऽन्येपि कालविशेषाः ग्रंथांतरेषु दृश्यन्ते। तेच तत एवावसेयाः ।

४ क्षयाहनिर्णयः ॥ यस्मिन् मासपञ्चतिथिस्पृष्टेऽहनि यः म्रियते, प्रत्यब्दं तं क्षयाहं तस्यावगंतव्यं ॥ तच्चाधिमासमृतानां प्रथमाब्दिकं त्रयोदशे मासे कार्यं । मध्ये यद्यधिमासो भवेत् तदा त्रयोदशे मासे कार्यं । यद्यंतेऽधिमासः तदा तस्मिन्नेवाधिमासे कार्यं । द्वितीयादिवार्षिकं तु शुद्धमास एव ॥ अधिमासमृतानां तु यदा स एव मासोऽधिमासः स्यात्तदा तत्रैवाधिमासे कार्यं ॥

५ मृततिथ्यज्ञाने निर्णयः—प्रवासमरणादिना क्षयाहतिथेरज्ञाने तन्मासस्य कृष्णाष्टम्यां कृष्णैकादश्यां अमायां शुक्लैकादश्यां वा कार्यं । यदि तिथिर्ज्ञाता मासो न ज्ञातस्तदा मार्गशीर्षे माघे भाद्रपदे आषाढे वा तत्तिथौ कार्यं । तिथि

मासयोरविज्ञाने माघे मार्गे वा अमायां कार्यं । अथवा प्रस्थान  
दिवसमासौ ग्राह्यौ । तयोरपि तिथेरज्ञाने प्रस्थानमासे दर्शे  
कार्यं । तिथेज्ञाने मासाज्ञाने तु मार्गशीर्षादौ । उभयस्याप्य  
विज्ञाने मृतवार्ताश्रवणकालिकौ तिथिमासौ ग्राह्यौ । तयोर-  
न्यातराज्ञाने प्रस्थानदिनमासवन्निर्णयः । एतयोरप्यविज्ञाने  
मार्गशीर्षे कार्यं ।

६ अथ श्राद्धारंभकालाः॥ अहः पंचदश मुहूर्ताः । तत्रा  
ष्टमो मुहूर्तः कुतुपसंज्ञकः । तत्रैव श्राद्धारंभः कार्यः । कुतु  
पादारभ्य मुहूर्तपंचकं श्राद्धकालाः । द्वादशो मुहूर्तो रौहिणः ।  
तस्य लघ्वेन महान् दोषः संभवति । नातस्त्वं लघयेत् । एवं  
च उक्ते काले तिथेरसत्वेऽपि श्राद्धानुष्ठानं कार्यं । अत्र  
प्रसंगान्मनागिवितिथिद्वैधे विचारः । पार्वणश्राद्धं यस्यां  
तिथौ विहितं, सा चेद्दिनद्वयव्यापिनी तदा संपूर्णापराह्णव्या  
पिनी ग्राह्या । अपराह्णोनाम प्रातःसंगवमाध्याह्नापराह्णमा  
याहेतिपंचधाविभक्तस्य दिनस्य चतुर्थो भागः । यदि च दिन  
द्वयेऽपि संपूर्णापराह्णव्यापिनी तदा पूर्वा । दिनद्वयेऽपि अपरा  
ह्णव्याप्यभावस्तदाऽस्तात् प्राक्त्रिमुहूर्ता चेत्पूर्वा ॥ तदभावे  
तु परैव । यदा दिनद्वयेऽपराह्णैकदेशव्यापिनी तदा यस्मि  
न्नह्नि अधिकव्यापिनी सैव ग्राह्या ॥ दिनद्वयेऽप्यपराह्णैक  
देशव्याप्तौ तिथिश्चैव पूर्वा वृद्धौ साम्ये च परेति बहवः ॥

साम्ये पूर्व्वेति हेमाद्रिः ॥ अत्र क्षयवृद्धी उत्तरतिथिगते ग्राह्ये ॥ न ग्राह्ये तिथिगते ॥ पिंडपितृयज्ञादिने सायाह्नेऽपि पार्वणं कार्यम् ॥ अनुज्ञातत्वात् । विघ्नवशादिने दर्शमासिक सांवत्सरीकश्राद्धं रात्रावपि प्रथमप्रहरपर्यंतं कार्यम् । एको द्विष्टे तु मध्याह्नव्यापिनी तिथिर्ग्राह्या ॥ अत्र मध्यान्ह शब्देन मध्यान्हैकदेशः ॥ कुतुपरौहिणाख्यो सुहूर्तद्वयात्मकः कालो गृह्यते ॥ कुतुपपूर्वभाग एवारंभः ॥ अत्रापि तिथेर्द्वै विध्ये पार्वणतिथिवन्निर्णयः ॥ दिनद्वये तुल्यैकदेशव्याप्तौ पूर्व्वेति कमलाकरः ॥ आमहेमश्राद्धयोस्तु पूर्वाह्णव्यापिनी तिथिर्ग्राह्या ॥ तिथिर्द्वैधे तु प्रागुक्त एव निर्णयः ॥

७ अथ श्राद्धेऽधिकारिणः । श्राद्धे साग्निकस्यैवाधिकारः ॥ न निराग्निकस्येति कर्काचार्याः ॥ साग्निकनिराग्निकयोर्नित्यं श्राद्धमिति गदाधरदीक्षितादयः ॥ तत्र माता-पित्रोः श्राद्धे औरसः पुत्रोऽधिकारी ॥ उपनीतपौत्रसत्त्वेऽप्यनुपनीतपुत्रस्यैवाधिकारः पुत्रश्च न जन्मतोऽधिकारी ॥ किंतु वर्षोत्तरम् ॥ पूर्णत्रिवर्षस्याकृतचूडस्य स्वधोच्चारणमात्रेऽधिकारः ॥ न वैदिकमंत्रोच्चारणे ॥ कृतचूडस्य वैदिकमंत्रोच्चारणेऽपि ॥ औरसानां पुत्राणां अनेकत्वे ज्येष्ठ एवाधिकारी । ज्येष्ठस्याभावे असन्निधाने पातित्यादिनानाधिकारे वा ज्येष्ठानुजः । केचित्तु ज्येष्ठासन्निधानादौ कनी

छोऽधिकारीति वदन्ति ॥ अत्र मूलं चिंत्यं ॥ पुत्राभावे पौत्रः॥  
 तस्याभावे पौत्रः । तस्याभावे दत्तकः पुत्रः । स च और्ध्व  
 देहिके उपनीतः ॥ अन्यत्र दर्शादावनुपनीतः ॥ तदभावे  
 सपत्नीपुत्रः ॥ तदभावे भर्तुः पत्नी ॥ पत्न्याश्च भर्ता ॥ पत्न्या  
 भावे अविभक्तस्य सोदरः । भ्रातृतत्पुत्रसत्वे कनिष्ठश्च भ्रातैव ।  
 भ्रातुरभावे तत्पुत्रः । सहोदरभ्रातृतत्पुत्राभावे असोदरोभ्राता ॥  
 तदभावे असोदरभ्रातृपुत्रः । विभक्तस्य तु दुहिता ॥ तत्रोढा  
 नूढसमवाये ऊढेव । दुहितुरभावे दौहित्रः । तत्र दौहित्र  
 भ्रातृपुत्रसत्वे विभक्तस्य दौहित्रः । अविभक्तस्य भ्रातृपुत्रः ॥  
 तदभावे पिता ॥ पितुरभावे माता ॥ मात्राभावे स्नुषा ।  
 तस्या अभावे स्वसा । तस्या अभावे भागिनेयः ॥ तस्या  
 भावे पितृव्यतत्पुत्रादयः सर्पिंडाः । तेषामभावे सोदकाः ।  
 तेषामभावे सगोत्राः ॥ तेषामभावे मातामहमातुलतत्पुत्रा-  
 दयो मातृसर्पिंडाः । तदभावे स्वपितृस्वसृपुत्राः । तदभावे  
 स्वमातृस्वसृपुत्राः । तदभावे पितुः पितृस्वसृपुत्राः । तदभावे  
 पितुर्मातृस्वसृपुत्राः । तदभावे पितुर्मातुलपुत्राः । तदभावे मातुः  
 पितृष्वसृपुत्राः । तदभावे मातुर्मातृष्वसृपुत्राः ॥ तदभावे  
 मातुर्मातुलपुत्राः ॥ तदभावे शिष्यः ॥ तदभावे ऋत्विक् ॥  
 तदभावे आचार्यः ॥ तदभावे जामाता ॥ जामातुः श्वशुरः ॥  
 तदभावे सखा ॥ तदभावे कश्चिद्धनहारी । स च विप्रो

विप्रस्य । तदभावे धर्मपुत्रः ॥ अत्राभावो नाम असन्निधि-  
र्नाशो वा ॥

८ अथ श्राद्धे पितरः । ते च श्राद्धभेदविमर्शनावसरे  
प्रपञ्चिता एव । मातृश्राद्धे विशेषः प्रोच्यते “क्षयाहं वर्ज  
यित्वैकं स्त्रीणां नास्ति पृथक्क्रिया । केचिदिच्छन्ति नारीणां  
पृथक् श्राद्धं महर्षयः । अन्वष्टकासु वृद्धौ च गयायां च  
क्षयेऽहनि । अत्र मातुः पृथक् श्राद्धमन्यत्र पतिना सह” ।  
अपिच “स्वेन भर्त्रासमं श्राद्धं नारी भुङ्क्ते सुधासमं ।  
पितामही च स्वेनैव तथैव प्रपितामही ॥ अत्र मातृशब्दो  
जनन्यामेव । तेन सापत्नमातृभ्यो न दद्यात् । एवं पिता  
महीशेद्धन पितृजनन्यादय एवोच्यन्ते ॥ तत्सपत्नीभ्यो न  
देयं ॥ कारुण्येन महालयादौ देयं ॥

९ अथ विश्वेदेवाः--कर्मणि, ऋतुदक्षसंज्ञकाः । वृद्धि  
श्राद्धे सत्यवसू ॥ काम्यश्राद्धे महालये च धूरिलोचनौ ।  
नैमित्तिके (सपिंडीकरणे) नवान्नलंभनादौ अष्टकाश्राद्धे चकाम  
कालौ सर्वत्र पार्वणश्राद्धे विनावचनं पुरुरवार्द्रवौ ॥

१० अथ श्राद्धे विप्राः--ते च श्रुतशीलवृत्तसंपन्ना ब्रह्म  
विदः सत्यभाषिण आहिताग्नयस्तत्सुता वा असमानगोत्रा अस  
मानप्रवरा असंबन्धिनश्चोत्तमाः ॥ मातामहमातुलो भागिनेयो  
दौहित्रो जामाता गुरुः शिष्यो याज्यः श्वशुरः ऋत्विक्शालकः

पितृष्वसृपुत्रा मातुलपुत्रोऽतिथिः सगोत्रो मित्रमिति मध्यमाः॥  
 दौहित्रजामातृस्वस्त्रीयादीनां विद्यादिगुणवतां श्राद्धे निमं-  
 त्रणाभावे दोषः ॥ गुणगाहित्ये दोषो न । षट्पुरुषेभ्यो-  
 र्वाक्सगोत्राः श्राद्धे न निमंत्रणीयाः । तत्परतोऽन्यविप्रा  
 संभवे निमंत्रणीयाः । ऋत्विजः सपिंडाः संबन्धिनः शिष्याश्च  
 वैश्वदेवे नियोज्या न तु पित्र्ये । अन्येऽपि विगुणा विप्रा  
 देवस्थाने योज्याः । द्विषद्रेगिहीनाधिकांगकृतघ्नज्येतिप वैद्य  
 वृत्तिराजभृत्यगायकवेदाविक्रयिदेवलकदारसुतशित्वागिकाणां  
 धवधिरमूकपंगुखल्वाटकुनखिनटकृष्णदंतपतितव्रात्यजारकर्म-  
 निरतशूद्रयाजकायाज्ययाजकश्मश्रुहीनजटिलक्लीबकुष्ठिकुब्ज  
 वामनपुत्रहीनपरशाखोपनीतवार्धुपिकसर्वविक्रयचौरकर्मनिर-  
 तादयो वर्ज्याः । अत्र ग्राह्यविप्रत्वोक्तावेव तद्विज्ञानां वर्ज्य  
 त्वसिद्धौ पुनर्वर्ज्यावेप्रालिखनं वर्ज्यभिन्नानां निर्गुणानामपि  
 पिप्राणामसंभवे ग्राह्यत्वापेक्षया । श्रुतशीलादिगुणवत्त्वे कुष्ठि-  
 त्वादिशरीरदोषाणां न दूराकृतं । गयादौ निर्गुणा अपि विप्रा  
 स्तत्रत्या एव भोज्याः । एकास्मेन् श्राद्धे द्वौ भ्रातरौ पितृपुत्रौ च  
 नैव भोज्यौ ॥

११ अथ विप्रसंख्या ॥ वैश्वदेवे समाः, पित्र्ये विषमाः,  
 तेन वैश्वदेवे द्वौ, त्रयः पित्रे, इति पंच ॥ अथवा चत्वारो  
 दैवे पित्र्ये पित्रादीनां प्रत्येकं त्रयस्त्रय इति त्रयोदश ॥

यद्वा पित्रादीनां प्रत्येकं पंच पंचेति एकोनविंशतिः ॥ एवं दर्शादौ पार्वणाधिक्ये विप्राधिक्यं ॥ एवं च वैश्वदेवे द्वौ चतुरो वोपवेश्य पित्रादिषु प्रत्येकं एकं त्रीन् पंच सप्त वोपवेश्योदिति सारः ॥ अशक्तौ दैवे पितृपार्वणे चैकैक इति द्वौ विप्रौ ॥ द्वौ देवे पित्र्ये चैक इति पक्षो निर्मूलः । अशक्तौ पार्वणद्वयेऽप्येको विप्रः । एक एव विप्रश्चैद्वैश्वदेवे शिवालिंगं शालग्रामशिलां वा निधाय सर्वं श्राद्धं समाचरेत् ॥ महा-लयादौ शक्तौ देवे द्वौ पार्वणत्रयार्थं प्रत्येकं त्रीनित्येवं नव पत्न्याद्येकोद्दिष्टगणे प्रतिदैवतमेकैकमिति विप्रान्निमंत्रयेत् ॥ अशक्तौ दैवे एकं प्रतिपार्वणमेकैकमिति पार्वणत्रये त्रिन् सर्वेकोद्दिष्टगणे एकं इति विप्रान्निमंत्रयेत् ॥ देवे विप्रद्वयसंभवे प्रतिपार्वणं त्रय एव विप्राः । नतु दैवे द्वौ प्रतिपार्वणं एक इति वा । प्रतिपार्वणं त्रीन् देवार्थमेक इति वैषम्यं न कार्यं । देवे न्यूनवयस्काः । पित्रादिषु यथोत्तरं वृद्धवृद्धतरवृद्धतमाः । मातुः श्राद्धे सुवासिन्योऽपि भोजनीयाः ॥

१२ अथ विप्रनिमंत्रणं । तच्च श्राद्धदिनात्पूर्वेद्युः सायंतनकृत्योत्तरं भुक्तवत्सु द्विजेषु कार्यं । श्राद्धदिने वा प्रातराह्निकोत्तरं । श्राद्धार्थं समनुप्राप्तान्भूयो विप्रान्निमंत्रयेदिति पृथ्वीचंद्रोदये नारदस्मरणात् श्राद्धार्थं निमंत्रितानां



विप्राणांगृहागमने चेति वारत्रयं विप्रनिमंत्रणं भवति ॥

श्राद्धे यजमानस्य विप्राणां च नियमः । तेच मनोवाक्कर्म भिरहिंसा निमंत्रितब्राह्मणापरित्यागः तांबूलक्षुरकर्माभ्यंजनदंत धावनपरित्यागश्चेति यजमानस्या निमंत्रणमभ्युगम्यानप क्रमणं अन्यत्रभोजनं एकत्र निमंत्रितस्यान्येषामन्नादेरप्यग्रहणं आहृतस्यकुतपकालाद्यनतिक्रमणं इति विप्राणां । विमंत्रणा दुपरि श्राद्धान्नव्यातेरिक्तभोजनासत्यत्रादिताशौचमत्वरितस्व मृतौ स्वदारेष्वपि नियुक्तस्यपि मैथुनाकरणं । विशेषतः शूद्रायाः परिहरणं । श्रमस्वाध्यायक्रोधक्रौर्यकलहद्यूतभारो द्रव्यप्रतिग्रहंप्रसाद मदमोहलोभाहंकारकार्पण्यस्तेयवर्जन मित्युभयेषां नियमाः ॥

दैवपूर्वकत्वं विचारः । दैवपूर्वं श्राद्धमिति परि शिष्टं । मनुयाज्ञमल्क्यादिभिः निमंत्रणादिपदार्थजातंसर्वं दैवपूर्वमित्युक्तं । विमर्जनं तु पितृपूर्वकमिति । सूत्रकार मते दैवपूर्वं श्राद्धमिति सूत्रणान्निमंत्रणादिविसर्जनांतं पदार्थं जातमखिलं दैवपूर्वमिति । धर्मप्रदीपेऽपि । विसर्गश्चल कश्चाग्नौकरणं पंक्तिवारणं । करशुद्धिरपोशनं पितृपूर्वाणि पद सदा । इति विसर्जनं प्रश्नः प्रदक्षिणा भुंक्ते चाचमनमिति पितृपूर्वाणीति स्मृत्यंतरे । अन्यत्र हस्तोच्छिष्टापनयनं आह्वानं विसर्जनं दक्षिणां सौमनस्यं चेति पितृपूर्वाणीत्युक्तं ।

१३ सव्यापसव्यादिविचारः-दैवे यज्ञोपवीतिता, उदङ्मुखता, दक्षिणजानुनिपातः. दैवतीर्थं, प्रदक्षिणता, उदगपवर्गता दर्भाणां प्रागग्रता चेत्यादयो धर्माः । पित्रेतु प्राचीनावीतिता, दक्षिणाभिमुखता वामजानुनिपातः, पितृतीर्थं, अग्रदक्षिणता, दक्षिणापवर्गता, दर्भाणां दक्षिणापवर्गतेत्यादयाः ।

अत्र प्रसंगाद्देवपित्र्यादिविचारः संक्षेपतः । श्राद्धकर्मण्यास्मिन् पित्र्यं दैवं उभयात्मकं लौकिकं चेति चतुर्विधं कर्म । तत्र स्वधावाचनादि पित्र्यं, विश्वेदेवाः प्रीयतामित्यादि दैवं । संकल्पवाक्यं, नीवीबन्धः, गायत्रीमधुवातादि जपः, शेषान्नविनियोगः, अनुव्रजनं, चैवमादीनि उभयात्मकानि । अन्नपरिवेषणं, अतिथिभोजनं, ब्राह्मणप्रदक्षिणीकरणं, अद्यमे सफलं जन्मेत्यादि उच्छिष्टोद्वासनं चेत्येवमादीनि लौकिकानि पित्र्ये उभयात्मके च कर्मणि प्राचीनावीतिता, दैवे लौकिकेच यज्ञोपवीतिता ।

१४ प्रश्नप्रतिप्रश्नविचारः—प्रश्नेषु पंक्तिमूर्धन्यं पृच्छति सर्वान्वा । आद्यपश्चे “यं प्रतिप्रश्नस्तस्यैव प्रतिवचनमिति नियमोक्तत्वात् पंक्तिमूर्धन्यस्यैव प्रतिप्रश्नः । द्वितीये तु सर्वेषां ॥

१५ संबन्धाद्युच्चारविचारः—उच्चारं, संबन्धो नाम गोत्ररूपमिति क्रमः । श्राद्धकाशिकादौ, गोत्रसंबन्धनामानीति

भृगुव्यासयोगियाज्ञवल्क्याः । एवं च संबधाद्युच्चारं विकल्पः  
 अनंतदेवपादास्तु योगियाज्ञवल्क्यस्य वाजसनेयित्वात्  
 तच्छाखाध्येतृणां गुरुत्वाच्च कातीयानां गोत्रादिक्रम एव  
 साधीयान् इत्याहुः । एनमेव पक्षमंगीकृतवन्तः श्रीरामवाजपे  
 यिहौदुवैद्यनाथमिश्रगदाधरदीक्षितप्रभृतयः । शर्मति नाम  
 ब्राह्मणस्य ग्राह्यं इति बोधायनः । स्त्रीणांतु नाम दांतं ज्ञेयं॥  
 यथा पार्वती दा इति । केचिद्देविशब्दांतमाहुः । यथा पार्वती  
 देवी इति । अन्येन उभयान्तमाहुः । यथा पार्वतीदेवीदा  
 इति ॥ गोत्रशब्दोच्चारणं सकारेणसमन्वितं कार्यमिति  
 काशिका । गोत्रस्यापरिज्ञाने काश्यपं गोत्रं ग्राह्यमिति मिथौ ।  
 नाम्नामज्ञाने पितृपितामहप्रपितामहेत्येव ब्रूयादित्याश्वला  
 यनः ॥ वसुरुद्रादित्यरूपेति रूपोच्चारं क्रमः इति काशिका ।  
 संकल्पो निमंत्रणं पाद्यं आसनं आवाहनं अर्घ्यदानं गंधाद्या  
 च्छादनांतोपचारः अन्ननिवेदनं अवनेजनं पिंडदानं प्रत्यव  
 नेजनं अक्षय्यं स्वधावाचनं चेति संबधाद्युच्चारं स्थलानि  
 तत्र विभक्तिविचारः, संकल्पे आसने अक्षय्ये षष्टिविभक्तिः ।  
 आवाहने द्वितीया । अन्नदाने चतुर्थी । पिंडदाने संबुद्धिः,  
 त्यागे चतुर्थी । शेषेषु संबुद्धिः ।

१६ आचमनविचारः-श्राद्धारंभे द्विराचमनं, विप्रपादप्रक्षालनांते स्वपादप्रक्षालनपूर्वकं द्विराचमनं, देवार्चनान्ते पितृर्च

नांते चैकैकमाचमनं विकिरदानांते द्विरेकंवा आघ्राणांते सकृत्  
श्राद्धांते स्वपादप्रक्षालनपूर्वकं द्विः । केचित्तु, भस्ममर्यादांते  
करशुद्धयंते उच्छिष्टचालनांतेऽपि सकृत्सकृदित्याहुः । भो  
क्तुस्तु, मंडलादुत्तरतः पादगौचांते द्विः पाणिहोमांते सकृत्  
भोजनांते द्विरिति । आचमनामिह स्मार्तं ग्राह्यं इति श्राद्ध  
भंजर्या । पवित्रधारणोत्तरमेवाचमनम् ॥

१७ दर्भादिविचारः-समूलाः सकृदाच्छिन्नावा स्निग्धाः  
पुष्टा निर्दोषा दर्भा ग्राह्याः । हरिता अतिप्रशस्ताः । तेच पित्र्ये  
द्विगुणाः । वैश्वदेवे ऋजवः । दैवे पित्र्येच पवित्रपाणिनासी  
नेन देयाः । पवित्रपाणिरित्यत्र पवित्रं नाम ब्रह्मग्रंथिसम  
न्वितं दर्भद्वयात्मकं दर्भचतुष्टयात्मकं वा । दर्भत्रयात्मक  
मिति केचित्तत्र मूलं मृग्यं । ब्रह्मग्रंथिलक्षणं द्विगुणीकृतानां  
दर्भशिखानां पाशः प्रादक्षिण्येन समग्रवेष्टनं विधाय पुरो  
भागेन प्रवेश्यते चेद्ब्रह्मग्रंथिरिति हेमाद्रौ । अत्रकर्मणि हस्त  
द्वयेऽप्यनामिकयोः पवित्रधारणं कार्यमिति चंद्रिकायां ।  
वामहस्ते दर्भधारणं नकार्यमिति संग्रहे ॥

पवित्रत्यागकालाः-श्राद्धारंभे धृतान् दर्भान् पाद्यांते च  
विसर्जयेत् । ततो देवार्चनांते, पित्रर्चनांते, विकिरदानांते  
आघ्राणांते श्राद्धांते च पूर्वपूर्वधृतदर्भान् त्यजेत् । पित्रर्च  
नांते दर्भत्यागो न दृश्यते ॥

१९ श्राद्धे मंत्रादौ—प्रणवर्षिदेवताच्छंदोविनियोगानां स्मरणं नैव कार्यमिति प्रयोगपारिजाते ।

२० संकल्पविचारः—देशकालाद्युच्चारपूर्वकं संकल्पः । स च विप्रोपवेशनांते कार्यः ॥ केचिदेतं द्विवारमिच्छन्ति ॥ अस्मिन्पक्षे, निमंत्रणोत्तरं प्रथमः, विप्रोपवेशनांते द्वितीयः ॥ अन्येतु त्रिवारमाहुः ॥ अत्रपक्षे निमंत्रणात्पूर्वं प्रथमः निमंत्रणोत्तरं द्वितीयः विप्रोपवेशनांते तृतीयः ॥ अत्र पक्षत्रयेऽपि विप्रोपवेशनांते श्रूयमाणः संकल्प एव प्रधानः ॥

२१ पाद्यमंडलं—तच्च गृहद्वारसमीपेऽगणे गोमयगोमूत्राभ्यां चतुरस्रं द्विहस्तं प्रादेशमात्रं वोदक्प्लवं दैवे, तदक्षिणतः षडंगुलांतरे च वर्तुलं चतुर्हस्तं वितस्तिमात्रं वा दक्षिणाप्लवं पित्र्ये इति धर्माब्धिसारः ॥ अरतिमात्रं देवानां हस्तमात्रं पितॄणां इति संस्कारगणपतौ ॥ श्राद्धकर्मणि बाहुमात्रं मंडलमिति ढौढु मिश्रपद्धतौ । पादप्रक्षालनोदकाचमनोदकसंमर्गो न कार्यः ॥

२२ आसनानि—सौवर्णराजतताम्रदुकूलकंबलदारुज (श्रीपर्णाजंबूकदवाग्रबकुलशर्माश्लेष्मातकशालवृक्षज) तृणपर्णमयानि प्रशस्तानि ॥ आसनेषु आसनं दद्याद्दामे वा दक्षिणेऽपि वा ॥ पित्र्यकर्मणि वामे च दैवे दद्यात्तु दक्षिणे इति ब्राह्मवचनात्सौवर्णाद्यासनोपारि दैवे प्रागग्रं दर्भद्वयं पित्र्ये दक्षिणाग्रमेककं दर्भं स्थापयेत् । दैवे चत्वारो दर्भा इति ग्रथांतरे ॥

दैविकविप्रानेकत्वे संज्ञकानां विश्वेषां देवानामिदमासन-  
मित्येकस्मै दत्त्वा पुनरन्यस्मा एवमेवदद्यात् ॥ अग्रे सर्वत्रैवं  
प्रयोगः ॥ पित्र्ये आसने दर्भाः पंच सप्त वेति क्वचित् ॥

२३ नीवीबन्धः—सच पिंडपितृयज्ञे विहितः ॥ तथापि  
पिंडपितृयज्ञवदुपचार इति परीशिष्टे अतिदेशसूत्रणात्सांव-  
त्सरीकादौ सर्वत्र प्रातः । नीवीबन्धः पित्र्ये कर्मणि दक्षिण  
भागे कार्यः ॥

२४ अथाघावर्चरिः—तत्रार्घपात्राणि सांवर्णराजतताम्र-  
खड्गमणिमय(शंखशुक्तिस्फटिकसंभव) पात्राणि प्रशस्तानि ।  
अलाभे चैतेषां पलाशादियज्ञीयवृक्षपत्रपुटानि ग्राह्याणि ॥  
दशांगुलं दैवपात्रं अष्टांगुलं पैत्र्यमिति श्राद्धमंजर्या ॥ वैश्व  
देवस्थाने विप्रस्यैकत्वे द्वित्वादौ वा एकमेवार्घपात्रमासाद्य  
तमेवार्घपात्रं सर्वेभ्यो दद्यात् ॥ इति सिंधौ कमलाकरः  
कर्काचार्याश्च । विप्रसंख्यया पात्राणि इति केचित् । चंद्रि-  
कादौ पात्रद्वयमित्युक्तं ॥ पित्र्ये पितृसंख्यया पात्राणि ॥  
विप्रैकत्वे प्रतिदैवतमेकैकमर्घपात्रमासाद्य पृथक्पृथक्देवतो-  
द्देशेन सर्वानर्घान् दद्यात् ॥ एकैकस्यैकैकविप्रसंभवे एकै-  
कस्मै एकैकमर्घपात्रं दद्यात् ॥ पितुःस्थाने विप्रानेकत्वे  
तमेवार्घ मंत्रावृत्या प्रतिविप्रं दद्यात् ॥ एवं पैतामहादावपि ।  
दैवार्घपात्रे दर्भद्वयात्मकं पवित्रं । पित्र्ये दर्भत्रयात्मकं ॥

एकोद्दिष्टे एकधर्षपात्रं एकदर्भात्मकं पवित्रं च । अत्र देवावाहनोत्तरं यवावकिरणं दैविकार्घ्यपात्रे यवप्रक्षेपणं च सूत्रेऽनुपदेशात्कार्यं किंतु तिलावकिरणं तिलानामेवप्रक्षेपणं कार्यमिति कर्काचार्याः यवैरन्वकीर्येति याज्ञवल्क्यवचनाद्य-  
वावकिरणं यवप्रक्षेपं च बहवः कुर्वन्ति । जलप्रक्षेपादौ प्रतिपात्रं मंत्रावृत्तिः कार्या ॥ अर्घदानं हस्तेनैव कार्यम् । अर्घदानेऽपि मंत्रावृत्तिः ॥ पात्रलगावशिष्टादकादिसंस्त्रवान् प्रपितामहपात्रगतं पितामहपात्रे, पितामहपात्रगतं पितृपात्रे, समवनीयं तत्पात्रं पितृद्विजवामपार्श्वे पवित्रोपर्यधोमुखं स्थापयेत् ॥ दर्शादावपि प्रागुक्तक्रमेण पितृपात्र एव सर्व-  
संस्त्रवसंग्रहः कार्यः । देवादिसर्वपात्राणां संस्त्रवप्रक्षेपः पितृपात्रे इति श्राद्धकाशिका । पितृपात्रे संस्त्रवान् समवनीयं पुत्रकामेन मुखार्थ्यजनं कार्यम् । न्युब्जीकृतं पात्रं गंधतिल यवपुष्पैः संपूज्य तदुपरि कुशत्रयं स्थापयेत् ॥ केवलकुशत्रयं स्यैव स्थापनमिति काशिकादिषु ॥

२५ अत्र प्रसंगान्मनागिव कांडानुसमयपदार्थानुसमय-  
योर्विचारः प्रदर्श्यते—तत्र निमंत्रणादिसर्वपूजाकांडं दैवं समाप्य पैतृकं निमंत्रणादि पूजाकांडं आरभेदिति कांडानु-  
समयः ॥ तत्तन्निमंत्रणं तत्तत्पाद्यमिति एकैकं पदार्थं सर्वेषां निर्वाह्यं द्वितीयादिनिर्वाहः कार्यं इति पदार्थानुसमयः गदा-

धरादिभिः भाष्ये पदार्थानुसमय एव प्राशस्त्येन निर्णीतः ॥  
यथा याज्ञवल्क्यस्मृतौ, आवाहनार्घ्यप्रणशानानां यद्यपि  
कांडानुसमयः प्रतीयते । तथापि पदार्थानुसमयो बोद्धव्यः ॥  
तुल्यसमवाये सामान्यपूर्वमानुपूर्व्ययोगादिति परिभाषि-  
तत्वात् ॥ अस्यार्थः—तुल्यानां समानानां समवाये एक  
प्रयोगानुष्ठाने यत्साधारणं अंगजातं तत्सर्वेषां पूर्वं भवति ॥  
तथा सत्यानुपूर्व्येण पदार्थाः कृताः भवन्ति । यथा श्राद्धे  
पित्रादिषडद्यागाः एकत्र प्रयोगे क्रियन्ते । तत्र निमंत्रणादयः  
सर्वेषां क्रमेण पदार्था अनुष्ठिता भवन्ति ॥ अन्यथा एकैकस्य  
पित्रादेः सर्वयागस्य परिसमाप्तौ द्वितीयोपक्रमे प्रक्रमभंगः  
स्यात् ॥ प्रथमस्य विसर्जने द्वितीयस्यामंत्रणमापद्येत ॥ तथा  
सत्यानुपूर्विभंगः प्रसज्येत । तच्च निषिद्धं ॥ तस्मादेकैकं  
पदार्थजातं सर्वेषामपि निर्वाह्य द्वितीयादिनिर्वाहः कार्यः ॥  
एवमपि बहुभिः पदार्थैर्व्यवधानं भवति । तच्च न दोषाय ॥  
नहि सजातीयैर्व्यवधानमिष्यते ॥ तस्मात्सर्वेषां निमंत्रण  
पाद्यादि ॥ एवमावाहनेऽपि आवाहनावकिरणजपसमुदाय  
रूपं ॥ जपेऽप्यायंतुन इति मंत्रलिङ्गात् । अत एव हि एको-  
द्विष्टतीर्थश्राद्धनित्यश्राद्धसांकल्पिकश्राद्धेषु आवाहनादिनि-  
वृत्तौ त्रयमपि निवर्तते कात्यायनस्य पदार्थानुसमय एवाभि-  
मतः । देवावाहनानंतरं पित्रावाहनोक्तेः ॥ एकैकस्मिन्नप



आसिंचतीति सर्वपात्रेषु जलप्रक्षेपावगमात् ॥ तदनंतरं एकै-  
कस्मिन् एव तिलानावपतीति विधानात् ॥ अत एकैकत्रा  
र्घपात्रे जलादिपुष्पांतं प्रक्षिप्यार्घदानांतं वा निर्वर्त्य पात्रांतर-  
पूरणमिति मतं न युक्तं ॥ किंच पदार्थानां क्रमानुरोधादपि  
पदार्थानुसमय एवार्हति ॥ अतो निमंत्रणादावपि पदार्थानु-  
समय एव ।

२६ अथोपचारविचारः-चंदनागरुकस्तूरिकायक्षकर्दमकेशर  
कर्पूरादयो गंधाः प्रशस्ताः ॥ तुलसीभृंगराजदूर्वायवांकुरादि  
पत्राणि ॥ पद्मोत्पलमल्लिका यूर्थिकाशतपत्रचम्पकानि अन्यानि  
च गंधरूपसंपन्नानि श्वेतानि पुष्पाणि प्रशस्तानि ॥ श्रीखं-  
डागरुकर्पूरदेवदार्वारिश्मधूपः ॥ घृतमधुसंयुक्तं गुग्गुलं प्रश-  
स्ततरं ॥ घृतयुक्तस्तिलतैलयुक्तोवा दीपः ॥ शुक्लं शुद्धमहतं  
सदशं वस्त्रं कौशेयं कार्पासं दुकूलं वा दद्यात् ॥ अत्र यज्ञो  
पवीतदाने फलबाहुल्यं ॥ वस्त्राभावे तन्मूल्यं उत्तरीयं यज्ञो  
पवीतं वा देयमिति स्मृत्यर्थसारे ॥ दैवे देवतीर्थेनोपचार  
दानं द्विर्द्विः । गंधदानं अनामिकया मध्यमया वा । पित्र्ये  
उपचाराणां त्रिस्त्रिर्दानं पितृतीर्थेन । गंधदानं तर्जन्या । दैवे  
द्विर्द्विर्दानं पित्र्ये त्रिस्त्रिरिति नियमो गंधमाल्यादीनां दाने ।  
नतु पाद्यादीनां । पाद्यादीनामपि सर्वेषामप्ययं नियम इति  
केचिद्वदन्ति । तदसमंजसमिति श्राद्धमंजरी । अत्र गंधादि

पूजनावसरे आद्यंतयोरपो दद्यात् ।

२७ विप्रभोजने मंडलं—नैवारचूर्णेन गौरमृत्तिकया भस्मना गोमयेन वारिणा वा दैवे चतुरस्रं पित्र्ये वृत्तं मंडलं कुर्यादिति सिंधौ श्राद्धमंजर्यां । दैवे पित्र्ये च चतुरस्रमेव मंडलमिति गदाधरवैद्यनाथरामकृष्णादयः ॥

२८ भोजनपात्राणि—तानि सौवर्णराजतकांस्यमयानि प्रशस्तानि । तदलाभे पलाशपत्रमधूकपत्रनिर्मितानि । तेषामप्यलाभे कुटजेदुंबरप्लक्षचूतपनसजंबूपुन्नागचंपकपत्रनिर्मितानि ॥ कांस्यपात्रं निषिद्धमिति पृथ्वीचंद्रोदये । ग्राम्यकदलीपत्राणि निषिद्धानीति हेमाद्रौ ॥ प्रशस्तानीति स्मृतिसंग्रहे । उक्तानुक्तग्रहणाद्विकल्प इति श्राद्धमंजर्या । कदलीपत्रनिषेधेऽपि फलाद्याहारेण न दोष इति श्राद्धकमलाकरः । घृतादिद्रवद्रव्यार्थपात्राणि भोजनपात्राद्बहिः स्थापनीयानि ।

२९ पंक्तिवारणं--तच्च पित्र्ये पात्रं पारितो नैर्ऋतीमारभ्य नैर्ऋतीपर्यंतं अप्रदक्षिणं वेष्टनरूपम् ॥ दैवे ऐशानीमारभ्यैशानीपर्यंतं प्रदक्षिणं वेष्टनात्मकं । इदं करशुद्धेः पूर्वं कार्यमिति मात्स्ये । इदंतु आश्वलायनानां विषयं । वाजसनेयिनां करशुद्धेरनंतरमेव पंक्तिवारणमिति ढौंडुमिश्रादिपद्धतिषु । पंक्तिवारणमावश्यकं । अन्यथा दोषस्मरणात् ॥

३० अथाग्नौकरणं--अग्नौकरणहोमोऽयं साग्निनाऽऽवस

ध्येऽग्नौ कार्यः । अग्न्यभावः विप्रपाणौ नतु लौकिकाग्नौ ।  
 अत्राग्न्यभावः, प्रागभावः प्रध्वंसाभावः सन्निधानाभावः  
 अधिकाराभावः अत्यंताभावश्चेति भेदात्पञ्चविधः तत्र विवा  
 हात्पूर्वं प्रागभावः ॥ तद्ध्वंसाहितस्याग्नेः प्रमादादिना  
 नाशे सति पुनराधानात्पूर्वं प्रध्वंसाभावः ॥ देशभ्रंशादनव  
 काशेऽरणिसमारोपणादौ कृते सन्निधानाभावः । अशुद्धिद्रव्या  
 दिस्पृष्टेऽग्नौ प्रायश्चित्तं विनाऽधिकाराभावः । नैष्ठिकब्रह्मचर्ये  
 स्थ्यभावेन अत्यंताभावः । तत्राग्नेः प्रागभावेऽत्यंताभावे  
 चाग्न्यभावादग्नौ होमाभावः ॥ प्रध्वंसाभावाधिकाराभाव  
 योश्चावश्यकविधौ सांकल्पिकमेव श्राद्धं । तत्र नाग्नौकरणं ॥  
 सन्निधानाभावे त्वावश्यक श्राद्धे साग्नेरपि द्विजहस्त एवा  
 ग्नौकरणं ॥ आलस्येन नास्तिक्यादिना वा योऽग्निं त्यजति  
 तस्यैकोद्दिष्टपार्वण सर्पिर्डीकरणादि सर्वश्राद्धेष्वनाधिकारोऽत  
 स्संकल्प्य भोजयेत् ॥ तद्व्यतिरिक्तस्य त्यक्ताग्नेरग्न्यसन्निधा  
 नेऽपि सांगर्पिडश्राद्धेऽधिकारः । ततश्च हस्तेऽग्नौकरणमिति  
 संकल्पयेत् । एवञ्चाग्नौकरणहोमोऽयं न लौकिकाग्नौ  
 भवति ॥ केचित्तु, विधुरादीनामग्नौकरणं इध्माधानाज्य  
 भागपूर्वकं विहितमिति वदन्ति ॥ अत्राग्न्यभावे विप्रपाणाव  
 ग्नौकरणमित्युक्तं ॥ तर्हि दैव विप्रपाणावुत पित्र्यविप्रपाणौ ।  
 उभयथा स्मृतिषु नैकवचनदर्शनात् । एवं विप्रतिपत्तौ

केचित्तु दैवपित्र्यकरयोर्विकल्प इत्याहुः । अन्येतु साग्निः  
 पितृकरे निरग्निदैवकरे इति व्यवस्थामाहुः । नैतद्वयमपि  
 विचारसहम् । तत्र साग्नेरग्न्यसन्निधानादौ हस्तेऽग्नौकरणं  
 विहितं अनुकल्पविधित्वेन पित्र्यद्विजहस्त एव विहितत्वात् ।  
 द्वितीयेतु श्राद्धविशेषेव हस्तेऽग्नौकरणस्य व्यवस्थितत्वा  
 दसार्वत्रिकत्वाच्च । अपि च पिंडपितृयज्ञवदित्यतिदेशेन प्राची  
 नाधीतितादिधर्मप्राप्तौ तद्धर्मानुपपत्तेः ॥ तस्मत्साग्नीनां अग्न्य  
 सन्निधानादौ काम्याभ्युदयाष्टमीसर्पिंडीकरणश्राद्धेषु पित्र्य  
 द्विजहस्ते आन्वष्टक्यपूर्वेद्युर्दर्शपार्वणश्राद्धेषु अग्नाविति  
 सिद्धं ॥ एवञ्चाहिताग्नेः सर्वाधानपक्षे दक्षिणाग्नौ अर्धाधाने  
 औपासने स्मार्ताग्नेः सत्यग्नौ तत्रैव ॥ निरग्नीनां पित्र्यद्विज  
 हस्त एवेति निर्गतः सारः । मृतभार्यस्यापत्नीकस्य देवद्विज  
 होम इति धर्माब्धिसारे । शाखांतरीयविषयमिति केचित् ॥  
 अग्नौकरणंहोमस्य पित्र्यधर्मेण विधानात् । दैवे तद्धर्मानुप  
 पत्तेश्च । द्विजाभावे, अजकर्णे अश्वकर्णे गोष्टे शिवालये जले वा  
 कार्यं । जलेऽग्नौकरणं तीर्थश्राद्धविषयं । अग्नौकरणहोमः  
 अपसव्येनैव । पाणिहोमे अनुज्ञावचनेन स्त इति गदाधर  
 दिक्षिताः । अनुज्ञावचनकरणपक्षे प्रश्नस्तु सव्येनैव भवति ॥

३१ हुतशेषदानं—तत्रानुल्लेखात्साधारण्याद्दैवे पित्र्ये च  
 देयमिति कर्काचार्याः । कल्पतरुहेमाद्रिमिताक्षराकाराणां

मते पित्र्य एव । हुतशेषं पूर्वं दैवे दत्त्वा पश्चात्पित्रे दद्यात् ।

३२ परिवेषणं—तच्च देवपूर्वं घृताभिचारितेषु पात्रेषु स्वयं पत्नी वान्यो वा कुर्यात् अयं देवपूर्वपरिवेषणनियमः प्रथमपरिवेषण एव । ओदनं पायसं भक्ष्यं व्यंजनादि घृतं सूपमिति प्रथमपरिवेषणक्रमः । तत्र मध्ये अन्नं, दक्षिणे घृतपायसं, पुस्तः शाकादि, वामे भक्ष्यभोज्यं इति । घृत परिवेषणे पितृपूर्वकत्वमिति कश्चित् । यावत्पर्यन्तमन्नमुष्णं भवेत् तावद्देयं । विप्राय प्रेताय कर्त्रे वा यन्निषिद्धातिरिक्तं रोचते तद्देयं । लवणं साक्षान्नदेयं । अन्नादिसर्वं दर्व्या पात्रेण च परिवेषणीयं । न तु हस्तेन । अपक्वं तैलपक्कं च हस्तेनैव । भोजनपात्रे तिलान्देयाः । पंक्तौ विषमदानं न कार्यम् ।

३३ अन्नानि—ब्रीहियवमुद्गशमाकनीवारप्रियंगुमाष-तिलचणकयावनालवेणुयवगोधूमादिनिर्मितोदनपक्वान्नपर-मान्नभक्ष्यभोज्य पूरिकाकृसरपायसादीनि प्रशस्तानि तानि च तैलपक्वानि स्निग्धान्युष्णान्यतिप्रशस्तानि । अढक्य-राजमाष मसूराकोद्रव निष्पावमारिषगवेधुकृशतपुष्पाराजस-र्षपवनमुद्गकुलित्यादीनि तिलमुद्गमाषातिरिक्तानि सर्वाणि कृष्ण धान्यानि च निषिद्धानि । यावनालचणकादीनि निषिद्धानि केचित् । विहितनिषिद्धानां विकल्प इति सिंधुः ।

धानाः पृथुका लाजाश्च शर्करा क्षीरमंयुक्ताः प्रशस्ततराः ।

३४ शाकानि—कालशाक तंडुलीय फल्गु वास्तुक पनस कोशातकी कंदल बृहतीफल दीर्घश्वेतमूलक कुस्तुंबरी शति-  
कंदल्यादीनि फांजीचूकाद्यारण्यकानि च प्रशस्तानि ।  
कूशमांड शिशुंवशाग्र कृष्णकर्कटी पारिमद्रच्छत्राकादीनि  
वज्र्यानि । अलाबु पटोल पिंडालकादीनां विहितप्रतिषिद्धत्वा-  
द्विकल्पः । वृत्तालाबुनिषिद्धमेवेति सिंधौ । श्वेतवृंताकं निषिद्ध  
मिति हेमाद्रिः । तेन कृष्णस्यापि निषेध इति चंद्रिकामध्वौ  
कृष्णस्यापि निषेध इति कमलाकरः ।

३५ फलानि—कदलीफलाम्रबदरपनसामलक दाडिम-  
खर्जूरद्राक्षाप्रियालबीजपूरबिल्वकपित्थनारिकेलादीनि प्रश-  
स्तानि । करीरविडङ्गजंबीरजंबूकरमर्देशेलुतुंडीफलकलिंगा-  
दीनि लोमशानि च फलानि निषिद्धानि । बिल्वकपित्थनारि-  
केलादीनि निषिद्धानीति केचित् । विहितनिषिद्धत्वाद्विकल्प  
इति मंजर्या । रक्तं बिल्वं निषिद्धमिति तत्रैव ।

३६ मूलानि—आर्द्रकदारु हरिद्रादीनि श्वेतमूलानि च  
प्रशस्तानि । गाजरादीनि रक्तमूलानि निषिद्धानि । कंदाः  
सूरणादयः प्रशस्ताः । पलांडुलशुनगृंजनादयो निषिद्धाः ।  
गृंजनं पलांडुभेदइति सिंधौ । लशुन भेद इति ग्रंथांतरे ।

३७ अन्ये च विहितनिषिद्धाः पदार्थाः—भरुंडकमृंगा-

टकादीनि जलजानि इक्षुदंडः, शुंठी, पिप्पली, मरीचानि,  
 सर्षपद्रवो, मधु, महिषीघृतं, सर्वे गोरसाः, हिंगुकर्पूरजीरक  
 लवंगैलापत्रकादीनि, इक्षुविकाराः शर्करागुडादयः, सैधवं  
 सामुद्रं च लवणं इति प्रशस्तानि ॥ कपिलाया गोरसः  
 प्रशस्ततरः । महिषीक्षीरं, आविकं पयः, लोहितावृक्ष-  
 निर्यासाः आसनारूढं पादोपहतं अमेध्यसंस्पृष्टं शुष्कं पर्यु-  
 षितं द्विःस्विन्नं परिदग्धं अग्रावलेहितं शर्कराकीटपाषाण  
 केशाद्युपप्लुतं मार्जारमूषलोच्छिष्टं आघ्रातश्च निषिद्धं ॥  
 द्विःस्विन्नं यत्सकृत्पाकेन भक्ष्यमपि हिंगुजीरकादि संस्का-  
 रार्थं पुनः पच्यते तद्वर्जं ॥ यत्तु तिक्तशकान्नविकारादि  
 द्विःपाकेनैव भक्षणार्हं तन्निषिद्धं ॥ अग्रावलेहितं आस्वादित-  
 पूर्वं ॥ पर्युषितस्य सदा निषेधस्मरणात्पुनः कथनं स्नेह-  
 पक्वस्य वटकादेः पर्युषितस्य ग्राह्यत्वेनोक्तस्यापि निषे-  
 धार्थं ॥ मरिचान्याद्राणि निषिद्धानि न शुष्काणीति हेमाद्रौ ।  
 पिप्पल्यपि निषिद्धेति तत्रैव । कमलाकरस्तु पिप्पलमरीचादेः  
 प्रत्यक्षस्य निषेधो न त्वन्यद्रव्यविभिन्नस्येत्याह ॥ गोतृप्ति-  
 करं प्रकृतिस्यं महीगतं जलं प्रशस्तं ॥ दुर्गाधि फेनिलं क्षारं  
 पंकिलं पाल्वलं नक्तमाहृतं सर्वार्थोत्सृष्टजलाशयजं अभोज्य-  
 जलाशयजं पर्युषितं जलं निषिद्धं । जाह्नवीजले न पर्युषित  
 दोषः ॥ पाकार्थं सुवर्णादिधातुमयानि असंभवे नवान्यच्छि-

द्राणि मृन्मयानि पात्राणि प्रशस्तानि ॥ आयसादिनिन्दितानि  
पात्राणि न ग्राह्याणि ॥ फलशकादिच्छेदनार्थं नायसशस्त्र-  
दोषः ॥ पक्वान्नस्थापनार्थं यज्ञियदारुभुजभवानि प्रशस्तानि ॥

३८ भोजनकालनियमः—पवित्रपाणयो मौनव्रतान्विताः  
परस्परोच्छिष्टसंस्पर्शरहिताः मुखशब्दचापल्यरहिताः सशेषं  
भुञ्जीरन् । दधिक्षीरघृतपायसानितु निःशेषं । आपोशनं  
दक्षिणभागे कार्यं ॥ अत्र विप्रैर्वलिदानं नकार्यं केचिदाज्ये-  
नेच्छन्ति तन्निर्गूलं ॥ पायसाज्यमाषान्नैर्वलिदाने निषेधस्मर-  
णात् ॥ विप्राश्च वामकरेणान्नं नस्पृशेयुः ॥ न पदा भाजनं  
स्पृशेयुः ॥ अत्र मौनव्रता इत्यनेन अधिकं नवदेयुरित्यर्थः  
अपेक्षितं याचितव्यं इति वक्ष्यमाणवचनविरोधात् । एवं चान्ना  
दियाचनं विनावाग्यमलोपे विष्णुस्मरणं कृत्वा पुनर्वाङ्मनियमं  
कृत्वा भुञ्जीरन् ॥ अपेक्षितं याचितव्यं श्रद्धार्थमुपकल्पितं ॥  
न याचतेद्विजो मूढः स भवेत्पितृघातकः ॥ संपादितेषु वस्तुषु  
अपेक्षितं करादिनैव याचयेयुरिति धर्माब्धिसारे ॥ नासंपादित  
मन्नं याचयेयुः ॥ अन्नगुणदोषान्नकीर्तयेयुः ॥ कर्ताच  
अनिषिद्धान्नं उष्णमुष्णं भोक्तुः पितुश्चात्मनश्च प्रियं प्रय-  
च्छन् तत्तदन्नमाधुर्यादिगुणकीर्तनेन प्ररोचयन् ददामीत्य  
वदन् याचितं यच्छन् भुञ्जानानपश्यन् हविर्गुणानुपृच्छन्  
दैन्याश्रुपातक्रोधादिकमकुर्वन् मधुरमधुरं जलं पाययन् शनै-



विप्रान् भोजयेत् ॥

३९ अभिश्रवणीय मंत्राः—अश्रत्सु जपेद्ब्याहृतिपूर्वा  
गायत्रीं सप्रणवां सकृन्निवां राक्षोघ्नीः पितृमंत्रान् पुरुषसूक्तम-  
प्रतिरथं अन्यानि पवित्राणीति । राक्षोघ्नीः कृणुष्वपाजइत्याद्याः  
पञ्चर्चः ॥ पितृमंत्रान् उदीरतामित्याद्यास्त्रयोदशर्चः । पुरुष  
सूक्तं सहस्रशीर्षेत्यादिकाः षोडशर्चः । अप्रतिरथं आशुः  
शिशानइत्याद्याः सप्तदशर्चः द्वादशर्चोवा ॥ अन्यानि च पवि-  
त्राणि रुद्रादीनि, अग्रयेकव्यवाहनायेत्यादीन् ॥ उपनिष  
द्भागान् विष्णुब्रह्मरुद्रार्कादिस्तोत्रं च भोक्तुविप्रान् श्रावयेत् ।

४० भोक्तृब्राह्मणपरस्पर स्पर्शादि विचारः—श्राद्धपंक्तौ  
भुञ्जानानां द्विजानाम्परस्परसंस्पर्शं पात्रस्थमन्नं सर्वं भुक्त्वा  
गायत्र्यष्टशतजपः ॥ पात्रे विप्रांतरोच्छिष्टसंस्पर्शं तान्निरस्यहस्तं  
प्रक्षाल्य भुक्त्वा स्नात्वा द्विशतं जपेत् ॥ उच्छिष्टभोजने सहस्रं  
जपेत् । भुञ्जानानां विप्राणां प्रमादाद्गुदलावे पादकृच्छ्रं  
कृत्वाऽन्यंविप्रं भोजयेत् । भोजनसमये उच्छिष्टपात्रममेध्य-  
हतंचेत्तत्पात्रमुद्धृत्य भुवं गोमयेनोपलिप्य पात्रांतरं पूर्ववदा  
साद्य तस्मिन्सवान्नं पूर्ववत्क्षिप्त्वा विप्रं भोजयेत् ॥ मार्जर  
काकनकुलाखुगवादिभिरन्नाद्युच्छिष्टे कृतेऽप्येवमेव ॥  
मक्षिकाकेशनखकीटयतंग पिपीलिकादिभिरल्पोहतौ तत्स-  
ल्लग्नमन्नमुद्धृत्याप उपस्पृश्य शेषान्नानि भस्मना मृदाजले

न वा संस्पृश्य भोजयेत् ॥

४१ विप्रवमने विचारः—विप्रवमनानंतरं लौकिकार्ग्नि-  
स्थापयित्वाऽऽज्यभागांतं स्थालीपाकतंत्रं विधायाग्नौ नाम  
गोत्राद्युच्चारपूर्वकं पितृनावाह्य प्राणायस्वाहेत्यादिमंत्रपंचकेन  
प्रतिमंत्रं द्वात्रिंशच्चर्वाहुतीर्हुत्वा स्विष्टकृदादिहोमशेषं समाप्य  
वमितं विप्रं घृतं प्राशयेत् ॥ तत्र वैश्वदेविकविप्रवमने होम  
एव न श्राद्धावृत्तिः ॥ पित्रादि विप्राणां पितृविप्रवमने  
तद्दिने तदानीमेव होमं कृत्वोपोष्य द्वितीयादिने पुनः श्राद्धं ॥  
पितामहादिविप्रवमने तदानीमेव होमं कृत्वा पाकांतरेण  
पुनः श्राद्धं ॥ इदं पिंडदानात्प्राग्वमने ॥ पिंडदानोत्तरं वांतौ  
होम एव न श्राद्धावृत्तिः ॥ इदं प्रत्याब्दिकाश्राद्धादौ ॥  
नित्यश्राद्धादिभोजनप्राधान्यश्राद्धादौ भोजनसमये वांतौ  
आवृत्तिरेव भोजनोत्तरं वमने होम एव । दर्शादौ वांता-  
वामेन तदैव श्राद्धं कुर्यात् । तीर्थमहालयादौ दर्शवत्  
आरब्धं श्राद्धं समापनीयं ।

४२ विकिरदानं—भुक्तवतां विप्राणामग्रतः सर्वव्यञ्जन-  
सहितमन्नमुदकेनाप्लव्य सतिलं विकिरेत् ॥ दध्योदनमेव  
विकिरेदिति कश्चित् ॥ नैतद्युक्तं ॥ यदन्नं पिंडदानेषु  
तदन्नं विकीर्यमेदिति बृहद्याज्ञवल्क्योक्तेः ॥ पंक्तिमूर्धन्य  
स्योत्तरतोऽरत्निमात्रे विकिरदानमिति हेमाद्रिः ॥ उच्छिष्ट

स्योत्तरतः षडंगुले विकिरदानमिति केचित् । देवपितृणामंतर  
इत्यन्ये ॥ भुक्तवतामग्रत इति योगीशः । तीर्थश्राद्धे  
न विकिरदानमिति गदाधरः । प्रेतश्राद्धे गयाश्राद्धे माता  
महश्राद्धे च न विकिरदानमिति वसिष्ठः । विकिरं पृथगेव  
निष्कास्य काकेभ्यः समुत्सृजेदिति काशिका ।

४३ अथ पिंडदानं—तत्रार्चनोत्तरमित्यादयः षट्कालाः  
श्रूयन्ते । तत्र कातीयानां विकिरोत्तरं विप्रेष्वाचांतेष्वनाचांने-  
षु वा पिंडदानस्य कालः । द्विजोच्छिष्टसमीपे व्याम (अरलि  
चतुष्टय) मात्रे संकटेऽरलिमात्रे वा प्रदेशे दाक्षिणावर्तकं  
चतुरस्रं मंडलं विधाय कराभ्यां धृतेन स्फोतेन कुशमूलेन वा  
प्रत्याब्दिके एकां रेखां दर्शे द्वे महालये तिस्रः चतस्रो वा  
प्रतिपार्वणमेकैकां सप्तैकोद्दिष्टवर्जकृते एकां वा इति रेखां  
विलिख्य तदग्रे उल्मुकं विधाय रेखायां सकृदाच्छिन्नदर्भा  
नास्तीर्य तेषु अवननेजनं कृत्वा पिंडान् दद्यात् ॥ उल्मुक  
निधानमग्निमतामेवेति गदाधरः । साग्निनिरग्न्योर्नित्यामिति  
काशिका श्राद्धगणपतिश्च । आचारादिह व्यवस्था ।  
सर्पिजलाश्चहरिताः स्निग्धाः पुष्टाः समाहिताः । गोकर्ण  
दीर्घाश्चकुशाः सकृच्छिन्नाः समूलकाः । इति सकृदाच्छिन्न  
लक्षणं ब्राह्मे । मधुसर्पिस्तिलयुतान् पिंडान् कुर्यात् । पिंडे  
माषा निषिद्धा इति स्मृतिसारः । पिंडे सर्वान्नग्रहणस्य

स्मरणादिदं निर्मूलमिति सिंधौ । भुक्तशेषान्नाभावे द्रव्या-  
तरेण पिंडदानमिति धर्माब्धिसारे । एकोद्दिष्टे सपिंडे च  
कपित्थप्रमाणः पिंडोदेयः । प्रत्यब्दे मासिकेच नारिकेल  
प्रमाणः ॥ तीर्थे दर्शे च कुक्कुटांडप्रमाणः पिंडः । महालये  
गयायाञ्चामलकप्रमाणः । कपित्थविल्वकुक्कुटांडजामलकवद  
राणां मध्ये शक्तितोऽन्य तमप्रमाणेन पिंडमानमिति हेमाद्रा  
वंगिराः ॥ पिंडबाहुल्ये विल्वप्रमाणः पिंडैकत्वे खर्जूरौपम  
इत्याश्वलायनः । पार्वणपिंडेषु यथेत्तरपिंडमानाधिक्यं । महा  
लये गयाश्राद्धे प्रेतश्राद्धे च पिंडशब्दप्रयोगः ॥ अन्यत्र  
अन्नशब्दप्रयोगः । महालयादौ पितृपार्वणात्पश्चिमतो मातृ-  
भ्यः पिंडदानं ॥ तत्पश्चिमे मातामहेभ्यः । तत्पश्चिमे माता  
महीभ्यः ॥ तत्पश्चिम एकोद्दिष्टदेवताभ्यः । पिंडदाने केचन  
सूत्रकाराः “असावेतत्त” इत्यस्यानंतरं “येचत्वामनु” इति  
मंत्रशेषमामनन्ति । स च न वाजपनेयिनां विषयः । एष  
शतपथश्रुतौ निंदार्थवादपूर्वकं “सददात्यसावेतत्त” इत्येव  
यजमानस्य पित्रे येचत्वामन्वित्यूहैक आहुः । तदुतथानु  
ब्रूयात् । स्वयं वैतेषां सह येषां सह तस्माद्ब्रूयात् असावे-  
तत्त इति यजमानस्य पित्रे असवेतत्त इति पितामयाहासा  
वेतत्त इति प्रपितामहायेति । येचत्वामित्यस्य पारमार्थिक  
स्तावदयमर्थः । “त्वामनु” ये त्वदनुचरीभूय त्वया

सह ये वर्तते तेभ्यश्चैष पिंड इति निंदात्वेन, त्वां प्रमीत  
 मनु पश्चाद्भावेन सह ये भवंति नेभ्योऽप्ययं पिंडोऽस्त्विति ।  
 तदैतदमंगल्यमभिधातं भवति । यथोऽयं पिंडदानकुर्वाणः  
 पुत्रादिभिर्ये चत्वामन्विति मंत्रेण येषां प्रमीतानां सहेत्याह  
 तेषां पश्चाद्भूतः स्वयमेव भवति । अतश्चासौ स्वस्मा  
 एव पिंडदानं करोतीति प्रतिभाति । तथा चैतदमंगल्यं ।  
 अतस्तथा न ब्रूयादित्यस्याः श्रुतेरर्थः । पिंडदानानंतरं  
 प्रपितामहापिंडांतिके दर्भमूलेषु करावघर्षणं कार्यं ॥ तेन  
 प्रपितामहादूर्ध्वं ये लेपभागिनः पितरस्ते प्रीणिंति । एको  
 द्विष्टे लेपो नेति सुमनुः ॥ महालये तीर्थश्राद्धे चाप्तपिंडस्य  
 पुरस्ताच्चत्वारो धर्मपिंडा देयाः । एतद् इति त्रिगुणं सूत्रं  
 प्रतिपिंडं देयं ॥ ततः सव्येन अक्षतगंध पुष्पधूपदीप सर्व  
 प्रकारक नैवेद्य तांबूलदक्षिणात्मकाष्टोपचारैः पिंडपूजनं ।  
 पिंडोपघातादौ प्रायश्चित्तं--श्वशृगालखरमार्जारमूषकचांडाल  
 पतितादिभिः पिंडसंस्पर्शे प्रमादात्पिंडोपघाते च प्राजापत्य-  
 श्रित्वा स्नात्वा पाकांतरेण तेनैव पाकेन वा पिंडदानमात्रं  
 कार्यं ॥ न सर्वश्राद्धावृत्तिः । काकस्पर्शे न दोषः ।

४४ पिंडदान निषेधविचारः--विवाहादूर्ध्वं वर्षपर्यंतं  
 उपनयनात्षण्मासपर्यंतं चूडायास्त्रिमासपर्यंतं पिंडदानं  
 निषिद्धं । जीवत्पितृकस्य, गर्भिणीपतेश्च षण्मासादूर्ध्वं,

पिंडदानं निषिद्धं । महालये गयाश्राद्धे पित्रोः प्रत्याब्दिके कस्यापिमृतस्य सर्पिंडीकरणे मासिकेषु प्रेतकृत्येषु च कृत भंगलोऽपि पिंडदानं कुर्यात् ॥ अत्र गयाश्राद्ध इति शब्द-स्तीर्थान्युपलक्ष्यते इति श्राद्धगदाधरः । पिंडपितृयज्ञान्वष्ट-कादावपि न पिंडदाननिषेधः ॥

४५ आर्चातेषु विप्रेष्वक्षय्योदकदानं—आर्चातेष्वित्य-नेन भुक्तविप्राणां करशुद्धिपूर्वकमाचमनमुपलक्ष्यते । अक्षय्योदकशब्देन दत्तान्नपानादेरानन्त्यप्रार्थनसंबन्धिजलमाभिधी-यते । तच्च पितृब्राह्मणेभ्य एवेति कर्काचार्याः ॥ सर्वेभ्य इति स्मृत्यर्थसारः ॥

४६ स्वाधावाचनीयसंज्ञकान् सपवित्रान् (साग्रान्) कुशा-नादाय पिंडसमीपे भूमौ स्तृत्वा स्वधांवाचयिष्ये पांक्तिमूर्धन्यं सर्वान्वा पृच्छेत् इति (गदाधरः ॥ न्युब्जपात्रोपरि स्था पितानि पवित्राण्यर्घपवित्रैः सह समानीय पिंडानां पश्चिमतो दक्षिणाग्राणि निधाय स्वधांवाचयिष्ये इति पृच्छेदिति) हेमाद्रिः । सकुशानि पवित्राणि पिंडानामुपर्यास्तीर्य स्वधां-वाचयिष्ये इति पृच्छेदिति देवयाज्ञिककाशिकादयः ॥

४७ दक्षिणाविचारः—देवतानां हिरण्यं । पितॄणां रजतं ॥ दक्षिणादानं देवपूर्वकमिति गदाधरः पितृपूर्वकं स्वयैवेति काशिका । पितृदेशेन दक्षिणादानेऽप्यसंभ-व्यं

विप्रोद्देशे तु सव्यमित्याचारैर्दौ माधवः । विप्रगुणानुरोधेन  
न्यूनाधिकदाक्षिणादानं ॥ नात्रदोष इति मयूरादयः ॥  
एतस्मिन्नवसरे सत्यां शक्तौ गोभूहिरण्यवासःशयनयान-  
दीपिकाधूपपात्रकंचुकोष्णषोदकमंडलुच्छत्रोपानर्दपणव्यज-  
नतांबूलचामरसुवर्णाद्यलंकारासनसुगंधहंसंतिकापद्मताहगंडूप  
पात्र भोजनपात्रतदाधारपात्रादीनि देयानि । अत्यशक्तौ  
यज्ञोपवीतमात्रं वोभयत्र दक्षिणा ॥

४८ श्राद्धे सर्वत्र सर्वदा तिलकनिषेधः स्मर्यते-अथापि  
प्रयोगेष्वशीःपार्थनानंतरं तिलकविधानं दृश्यते । मूलंतु,  
“याचिताश्चनः संतु माच याचिष्म कंचन । ततस्तु  
तिलकं कुर्यात्” इति वृद्धयाज्ञवल्क्य इति काशिका ।

४९ सकृदाच्छिन्नान्यादावग्नौ निक्षिप्य पश्चादुल्मुक-  
स्याग्नौ प्रक्षेप इति गदाधरवैद्यनाथादयः इदं साग्निकविषयं ।  
निरग्निकानांतु दर्भसहितमेव पिंडोद्धारणं उल्मुकस्य यथा  
देशत्यागं कुर्यात् । असंस्कृताग्नित्वात् इदं साम्राज्यभट्ट-  
कृष्णमिश्रादिभिर्निर्णितं । हेमाद्रिस्तु पचनाग्नौ सकृदा  
च्छिन्नानि उल्मुकं च प्रक्षिपेदिति श्राद्धगणपतौ ।

५० स्वयं शिष्यादिना वा भोजनपात्राणि चालयि-  
त्वाऽऽचामेत् । स्त्रीहीनजातिरग्रजो वा भोजनपात्राणि  
नचालयेत् । अग्रजो नाम यजमानापेक्षयाऽधिकवयस्क

इति हेमाद्रिः ॥ भोजनपात्राणामुद्वासनं रवावस्तमिते कार्यं ॥  
गृहांतरसत्त्वं इदं इति कमलाकरः । गृहैकत्वे तु अनुव्रज्य  
विसर्जितेषु विप्रेषु उच्छिष्टोद्वासनमिति मनुः । द्विजभुक्ता-  
वशिष्टं सर्वमेकत्र संहृत्य शुचौ भूमौ निखन्याच्छादयेदिति  
जातूकर्ण्यः । उच्छिष्टोद्वासनोत्तरं सर्वमागारं गोमयेनोपलेप-  
येदिति वाजपेययाजिनः ।

५१ पिंडप्रतिपत्तिः—पिंडान् गोऽजविप्रेभ्यो वा दद्यात् ॥  
अथौ जले दक्षिणां दिशमीक्षन् क्षिपेदिति भगवान् याज्ञ  
वल्क्यः । अत्र गोशब्दो गतवीर्यवृषभपर इति काशिका ।  
वायुपुराणे कामनाविशेषेण व्यवस्थितं । भोगार्थी पिंडानग्नौ-  
क्षिपेत् ॥ प्रजार्थी मंत्रपूर्वकं पत्न्यै दद्यात् । उत्तमां गति  
मिच्छन् गोभ्यः । आज्ञां प्रज्ञां यशः प्रेषुर्जले । दीर्घायु-  
ष्कामो वायसेभ्य इति कात्यायनः । दक्षिणाभिमुख आका  
शेवा आधत्त इति मध्यमं पत्नी प्राश्नाति पुत्रकामा आधत्त  
इति प्राशनमंत्रः अपांत्वोषधीनां इति दानमंत्रः पत्नीति  
पुत्रकामापत्नीमात्रोपलक्षणमित्येके ॥ पुत्रकामा पतिव्रतेति  
काशिका । अनेक भार्यापक्षे मध्यमपिंडो विभज्य सर्वाभ्यो  
देयः पारित्रातेतु, षड्दैवतश्राद्धे पत्नीद्वित्वे एकैकमेकैकस्यै  
दद्यात् बहुत्वे गुणवत्यै । वयतः कालतश्च समर्थाभ्यां  
दद्यात् सर्वासां सामर्थ्ये ऋतुकालानुसारेण एकैकस्मिन्श्राद्धे



एकैकस्यैवा मध्यपिंडप्राशनं काम्यं नतु नित्यमिति मयूखे ।  
अप्राप्तरजस्का गुर्विणी वन्ध्या गतरक्ता रजस्वला जारिणी  
प्रसूतिकाच पिंडभक्षणं कुर्यादिति न चंद्रिकायां ॥ मध्यम-  
पिंडस्य पत्न्याः प्राशने इतरयोः प्रतिपत्तिस्तु प्रागुक्तैव ॥

५२ विकिरप्रतिपत्तिः--केचित्तु तस्यास्पृश्यत्वादुच्छिष्ट-  
त्वादुच्छिष्ट एव प्रतिपत्तिः अन्येन उच्छिष्टपिंडत्वात्पिंडे  
तस्य प्रतिपत्तिरिति वदन्ति ॥

५३ वैश्वदेवनिर्णयः--कातीयानांतु श्रौतस्मार्ताग्निमतां  
आदावेव वैश्वदेवः ॥ अन्येषामते । वृद्धिश्राद्धेऽप्येष एव-  
नियमः ॥ 'वृद्धावादौक्षयेचांते' इति शांखायनपरिशिष्टोक्तं  
वचनं तच्छास्त्रीयपरमिति कामदेवर्दाक्षिताः ॥ विधानपारि-  
जाते संस्कारगणपतौच काण्वानां सर्वत्र श्राद्धेषु साग्निरग्नि-  
कयोरादावेव वैश्वदेव इत्युक्तं धर्मानुशासने 'श्राद्धकर्मणि  
निर्वृत्य वैश्वदेवं विधाय च । ततो गृहबलिः कार्यः कठ  
काण्वादिकान्विना' ॥ इति । रूपनारायणीयेऽपि 'साग्निर-  
कास्तद्विहीनाश्च कठकाण्वादिकास्तु ये । श्राद्धात्प्रागेव  
कुर्युस्ते वैश्वदेवं यथाविधि' ॥ उभयार्थमेकपाक इति कर्का-  
चार्याः भिन्न इति श्राद्धगणपतौ ॥

५४ श्राद्धशेषभोजनं--श्राद्धशेषमिष्टान्भोजयित्वा स्वयं-  
भुंजति । श्राद्धशेषभोजनं दिवैव नतु रात्रौ ॥ उपवासप्राप्तौ

यत्र कृष्णैकादश्यादावुपवासोनावश्यकस्तत्र वैधत्वाद्-  
भुंजीत । यत्र तु शिवरात्र्येकादश्यादावुपवास अवश्यकस्तत्र  
श्राद्धशेषान्नस्यावघ्राणमेवेति कमलाकरः ॥ काम्योपवासे  
नक्तव्रते चाध्रयमेव ग्रहणवेधे च भुंजीतेति कमलाकरः ।  
हेमाद्रिस्तु यत्रोपवास आवश्यकस्तत्र एकभक्तमयाचितं वा  
कार्यमित्याह ॥ ज्ञातिसगोत्रसंबन्धिभिन्नानां श्राद्धशेषभोजने  
महादोषः । ब्रह्मचारियतिविधवानां च नियतं निषिद्धं  
शेषभोजनं ॥ सगोत्रसकुल्यज्ञातिनां न दोषः । गुरोर्योगिनो  
वा श्राद्धशेषभोजन ग्रहिणो न दोषाय । शूद्रं श्राद्धीयहवि  
र्गृहे न भोजयेत् । आ शेष च शूद्रेभ्यो न दद्यात् ॥

५५ श्राद्धांगतर्पणं-तच्च मन्वादि युगादि दर्शसंक्राति  
पौर्णमासीव्यतिपातवैधृतितीर्थश्राद्धेषु श्राद्धीयपितृदेशे श्राद्धा  
त्पूर्वं कार्यं । सांवत्सराके सकृत् महालये च परेद्युः कार्यं ।  
अन्येषु महालयपक्षेषु अष्टकान्वष्टकापूर्वेद्युः श्राद्धेषु अर्धो  
दयगजच्छायाकपिलाषष्ठीमघाभरणीश्राद्धेषु हिरण्यं श्राद्धे  
चानुव्रज्य कार्यं । तर्पणमिदं तिलसहितं ॥ यत्र श्राद्धात्पूर्वं  
तर्पणमुक्तं, तत्र मध्याह्ने स्नात्वा माध्याह्नसंध्यां विधाय  
ब्रह्मयज्ञं कृत्वा नित्यतर्पणेन सह श्राद्धांगतर्पणस्य तंत्रेणानु  
ष्ठानं प्रसंगासिद्धिर्वा ॥ अन्येतु नित्यतर्पणं मातृपितृवर्गयो  
र्भिन्नं दर्शादौ तु सपत्नीकस्य पितृवर्गस्येति देवताभेदात्तत्रे

णानुष्ठानं नोचितमिति वदन्ति ॥ अस्मिन् पक्षे श्राद्धांगं मस्तिलं  
तर्पणं नित्यतर्पणात्पृथग्विधाय श्राद्धारंभः कार्यः । यत्र  
श्राद्धांते तर्पणं विहितं तत्र विप्रानुव्रजनानंतरं तर्पणं कृत्वा  
भोजनं ॥ यत्र परेहनि तर्पणं विहितं तत्र स्नात्वा प्रातः  
संध्यामुपास्य श्राद्धांगतर्पणं विधाय पुनः स्नात्वा शेषमाह्निकं  
कुर्यात् ॥ एतत्तर्पणं येषां श्राद्धं क्रियते तेषामेव ॥ निपि-  
द्धेऽपिकाले तर्पणमिदं सतिलमेव । जीवपितृकैः श्राद्धांग-  
तर्पणं शुक्लतिलैः केवलजलेन वा कार्यं

५६ श्राद्धसंपाते निर्णयः—एकस्यां मिथौ मातृपित्रो  
र्मरणे पूर्वं पितुः प्रत्याब्धिकं कृत्वा पश्चान्मातुरिति चंद्रिका  
यां ॥ मरणक्रमेणेति हेमाद्रिः ॥ वर्गद्वयस्य दर्शवत्तरेण  
श्राद्धं कुर्यादिति श्राद्धकमलाकरः ॥ पौर्वापर्याज्ञाने तु पितृ-  
पूर्वमेवेति हेमाद्रिः ॥ अनेकनिमित्तप्राप्तौ निमित्तक्रमेण  
श्राद्धानि भवन्ति ॥ यथा दर्शे पितृक्षयाहसंप्राप्तिश्चेत्प्राक्  
क्षयाहश्राद्धं कृत्वा दर्शं कार्यं । तदपि समाप्य ग्रहणं  
चेत् तन्निमित्तकमपि कृत्वा पुत्रजन्म यदि तन्निमित्तकमपि  
कुर्वीत । एवं दर्शं प्रत्याब्धिकं महालयसंपातेऽपि ॥ तत्रादौ  
मध्याह्न एव सांवत्सरीकारंभं कृत्वा ब्राह्मणविस्तारवर्जं महा-  
लयं कृत्वा पिंडपितृयज्ञं कृत्वा संकल्पविधिना दर्शश्राद्धं  
कुर्यात् ॥ अन्यथाऽपराणहे कर्मचतुष्टयासंभवात् । सतिसंभवे

यथोक्तं कर्तव्यं । एवमन्यत्रापि द्रष्टव्यं ॥ पित्रादि बहूनामे  
कस्यां तिथौ मरणे संबंधक्रमेण मरणक्रमेण वा पृथक् पृथक्  
श्राद्धानि कार्याणि । पार्वणैकोदिष्टयोः संप्राप्ते प्रागेकोदिष्टं  
पश्चात्पार्वणं ॥ श्राद्धसंपाते यादृश श्राद्धानां प्रसंगस्तत्र वा  
तेषां तर्पणेऽपि तथैव ॥ श्राद्धावृत्तौ तु तर्पणस्यापि अवृत्ति  
रुक्तप्रकारेणादावन्ते चेति ॥

५७ श्राद्धविज्ञे निर्णयः—तत्र श्राद्धारंभात्पूर्वमाशौच-  
प्राप्तौ प्रत्यावृत्तिकमाशौचांते कर्तव्यं । मासिकंतूतरेण सह ।  
दर्शश्राद्धादीनां लोप एव । तत्राप्यशौचांते श्राद्धलोपप्राय-  
श्चित्तार्थमुपवास इति कमलाकरः । श्राद्धारंभोत्तरं कर्तुरा  
शौचप्राप्तौ प्रारब्धं श्राद्धं समापनीयं । कर्मसमाप्तिं पर्यंतं  
नाशौचं कर्तुः । श्राद्धारंभस्तु पाकारंभ इति एके । पाक  
सिद्धिरित्यन्ये । पाकप्रोक्षणमिति केचित् । विप्रनिमंत्रणमित्य-  
परे ॥ अत्राचाराद्व्यवस्था ॥ भोक्तुर्दोष एवेति कमलाकरः ।  
आशौचिनां गृहे श्राद्धभोजने यावत्कर्तुराशौचं भोक्तुरपि  
आशौचं तावत् । आशौचांते भोक्तुः सांतपनं प्रायश्चित्त-  
मिति मार्कंडेयः ॥ मासभेकं व्रतीति शंखः ॥ अज्ञानात्वेक  
रात्रमुपोष्य पंचगव्याशने शुद्धिरिति छागलेयः ॥ माधवा  
दयस्तु सर्वत्राभ्यासे द्विगुणमिति । विप्रस्य त्वाशौचसंपाते  
निमंत्रणात्तरं नाशौचमि सिधौ । शुद्धिविवेकस्त्विदं आमश्रा

द्वापरत्वेन व्याचष्टे ॥ अन्येत्वासनदानोत्तरं नाशौचमिति ।  
 अपरेत्वावाहनोत्तरमित्याहुः । युक्तंचैतदेव ॥ अस्मिन्पक्षे  
 आसनावाहनोत्तरं भोक्तुराशौचसंपाते विसर्जनपर्यंतं नाशौ  
 चं । आसनादर्वागाशौचसंपाते तत्संगेऽन्यं विप्रं निमन्त्र्य  
 भोजयेत् ॥ विप्रस्य भोजनसमये दातुर्गृहे तद्वाधवादिमर  
 णादौ शेषमुच्छिष्टमन्नं त्यक्त्वा परकीयशुद्धजेलनाचमेत् ॥  
 प्रारब्धे श्राद्धे नाशौचमिति केचित् । तत्र मूलं चिंत्य ॥ कर्तुं  
 भार्यारजोदर्शने दार्शिकं युगादि मन्वादि संक्रांति वैधृति  
 व्यतिपाताद्यावश्यकानि आमेन कार्याणि । शुद्धपत्न्यंतर  
 सत्वेऽन्नेनैव । पचमेऽहनि कार्याणीति कालादर्शं । नैतद्यु  
 क्तमिति चंद्रिका ॥ पित्रोराब्दिकं तु तद्दिन एवाग्नेन सर्पि  
 ङ्कं कार्यं । मासिकेऽप्येवमेव ॥ केचिद्भार्यांतरसत्वे तद्दिन  
 एव ॥ एकभार्यस्तु पंचमेऽहनि कुर्यादिति वदन्ति । इदं  
 कमलाकरादीनां नाभिमतं । एक भार्याऽपि तद्दिन एव  
 कुर्यादिति स वदति । महालयश्राद्धानि रजस्वलायामपि  
 भार्यायामन्नेनैव भवन्ति । सकृन्महालयश्राद्धं स्नातायां  
 पूर्वोक्तकालांतरे कार्यं । काम्यानां लोप एव ॥ नैमित्ति-  
 कान्यावश्यकानि त्वामेन कार्याणि । अनावश्यकानां लोपः ।  
 अपुत्रकस्य स्त्री श्राद्धकर्त्री यदि रजस्वला । पंचमेऽहनि  
 तदाब्दिकं कुर्यात् ॥ सकृन्महालयस्तु पूर्वोक्तकालांतरे ।

दर्शादीनां लोप एवेति संक्षेपः ।

५८ श्राद्धभोजनादौ प्रायश्चित्तम्-प्रथमाब्दिके द्वितीयाब्दिके तृतीयाब्दिके च पादोनकायं। अनापदि चांद्रं । चतुर्थाब्दिकादौ षट्प्राणायामाः । नक्तं वा ॥ दर्शे षट्प्राणायामाः । अनुक्तौ पार्वणश्राद्धे दर्शातिदेशात् षट्प्राणायामाः । सर्वेषु श्राद्धेषु दशकृत्वो गायत्र्या अभिमंत्रिता अपः पीत्वा संध्योपासनहोमादि यन्नित्यकर्म तत्कुर्यात् । एतदनुक्तप्रायश्चित्तपरमिति विज्ञानेश्वरः । काम्यनैमित्तिकश्राद्धेषु दोषाल्पत्वे दर्शवत्षट्प्राणायामाः । पतितचांडालदुर्मरणादिमृतानां श्राद्धेषु द्विगुणं प्रायश्चित्तं । गुरुद्रव्यार्थं श्राद्धभोजने प्रायश्चित्तार्थं । जपशीलस्य निस्पृहस्य च तदर्धं । क्षत्रियादि श्राद्धेषु द्वित्रिचतुर्गुणानि प्रायश्चित्तानि । सर्वत्राभ्यासे द्विगुणं । आमहेमसंकल्पश्राद्धेषु तत्तदर्धानि प्रायश्चित्तानि । वृधौ प्राणायामत्रयं कृच्छा वा । सीमंतनामकरणजातकर्मचूडा-कर्मगवृद्धिश्राद्धे सांतपनं । सांतपने धेनुद्वयदानं प्रत्याम्नायः । अनापदि चांद्रं अन्यकर्मगवृद्धिश्राद्धेषूपवासः । अनापदि त्रिरात्रमुपवासः । यतिव्रती ब्रह्मचारी चोक्तप्रायश्चित्तं कृत्वा त्रिनुपवासोऽस्त्रीन् प्राणायामान् घृतप्राशनंचाधिकं कृत्वा व्रतशेषं समापयेत् अनापदि द्विगुणं प्रायश्चित्तं । द्वादश प्राणायामाः पंचगव्याशनं चेति संक्षेपः ॥

५९ निमंत्रितविप्रत्यागे विचारः-निमंत्रितविप्रस्य प्रमादा-  
त्यागे तं प्रयत्नेन प्रसाद्य बुद्धिपूर्वकत्यागे चांद्रायणं प्राय  
श्चित्तं निमंत्रितो विप्रो प्रमादादन्यत्र यदिभोक्तुं गच्छेत्  
तदा त्रिरात्रमुपवासः । प्रमादाभावे प्राजापत्यं । भोजन  
समये शूद्रांत्यजादिदर्शने भोजनोत्तरमाचमनपूर्वकं प्राणा  
यामत्रयं कार्यं ॥

६० श्राद्धभोक्तुः कर्तुंश्च नियमलोपे प्राश्चित्तं—दंत-  
धावने शतकृत्वो गायत्र्याऽभिमंत्रितजलपानं । ऋतौ भार्या-  
गमने उपवासः । अनृतौ प्राजापत्यं । वाग्लोपे विष्णुस्मरणं ।  
नियमांतरलोपे प्रायश्चित्तं निर्णयासिंध्वादि ग्रंथांतरादवसेयं ।  
अनादेशे शतगायत्रीजप इति ॥



## १ ॥ प्रतिसांवत्सरिकश्राद्धपद्धतिः ॥



यजमानः श्राद्धदिनात्पूर्वेद्युः प्रदोषांते भुक्तवत्सु द्विजेषु श्राद्धादिने प्रातर्वा ब्राह्मणगृहं गत्वा ब्राह्मणनिमंत्रणं कार्यं ॥ पवित्रपाणिराचम्य प्राणानायम्य यज्ञोपवीती उदङ्मुखः प्राङ्मुखस्य द्विजस्य दक्षिणं जानुमुपस्पृश्य अस्मत् पितृपितामहप्रपितामहसंबन्धिनां पुरुरवार्द्रवसंज्ञकानां विश्वेषां देवानां कृत्ये श्वः अद्यवा करिष्यामाणप्रतिसांवत्सरिकश्राद्धे भवान् मया निमंत्रितः ॥ इति तांबूलेन कुशेन वा विप्रं निमंत्रयेत् ॥ आमंत्रितोऽस्मि इति प्रतिवचनं ॥ अक्रोधनैः शौचपरैः सततं ब्रह्मचारिभिः । भवितव्यं भवद्विश्च मयाच श्राद्धकारिणा ॥ इति नियमान् श्रावयेत् ॥ [विप्रबहुत्वे प्रतिविप्रं निमंत्रणमेवं कार्यं] ततः प्राचीना वीती दक्षिणाभिमुखः उदङ्मुखस्य द्विजस्य सव्यं जानुमुपस्पृश्य अमुकसगोत्राणां अस्मत् पितृपितामहप्रपितामहानां अमुकामुकशर्मणां वसुरुद्रादित्यस्वरूपाणां कृत्ये श्वः अद्यवा करिष्यामाणप्रतिसांवत्सरिकश्राद्धे भवान् मया निमंत्रितः ॥ इति तांबूलेन कुशेन वा विप्रं निमंत्रयेत् आमंत्रितोऽस्मि इति प्रतिवचनं ॥ अक्रोधनैः शौचपरैः ० ॥ इति नियमान्



श्रावयेत् [एवं दर्शमहालयादौ मातामहादि द्विजनिमंत्रणं  
 कार्यं ॥ प्रत्येकमेकैकद्विजपक्षे अ० गोत्रस्य अस्मत्पितुः  
 अ० शर्मणः वसुरूपस्य कृत्ये श्वोद्यवेत्यादि० ॥ एवं पिता-  
 महादिविप्राणां निमंत्रणं पृथक् पृथक् कार्यं ॥ अग्रे उप-  
 चारनिवेदनादावप्येवमेव ॥] ततः कर्ता श्राद्धदिने पाक  
 सिद्धिकारयित्वा निमंत्रितान्विप्रानाहूय प्रत्युत्थानस्वागत  
 वचनादिना सत्कृत्यमाध्याह्निकं कृत्वा नद्यादौ स्नात्वाऽप-  
 राह्णे पवित्रेस्थो वैष्णव्यं सवितुर्वैः प्रसव उत्पुनामि ॥  
 अच्छिद्रेण पवित्रेण सूर्यस्य रश्मिभिः ॥ १ ॥ इति पवित्रं  
 धृत्वा द्विराचम्य त्रिःप्राणानायम्य देशकालौ स्मृत्वा पुण्य  
 तिथौ ॥ अपसव्यं अ० गोत्राणां अस्मत्पितृपितामहप्रपिता  
 महानां अ० शर्मणां वसुरुद्रादित्यस्वरूपाणां प्रतिसांव-  
 त्सरीक श्राद्धं पुरुरवार्वसंज्ञकानां विश्वेदेवपूर्वकं सर्पिंडं  
 पार्वणेन अन्नेन हविषा सद्यः कारिष्ये ॥ कुरुष्येति प्रति  
 वचनं ॥ सव्यं ॥ ततो यजमानो ब्रह्मदंडं (कुश तिलसहितं  
 हिरण्यं) गृहीत्वा ब्राह्मणान् प्रदक्षिणत्रयं कुर्यात् ॥ तत्र  
 मंत्राः समस्तसंपत्समवासिहेतवः समुत्थितापत्कुलधूमकेतवः ॥  
 अपारसंसारसमुद्रसेतवः पुनंतु मां ब्राह्मणपादपांसवः ॥ १ ॥  
 आपद्धनध्वांतसहस्रभानवः समीहितार्थापणकामधेनवः ॥  
 समस्ततीर्थाबुपवित्रमूर्तयो रक्षंतु मां ब्राह्मणपादपांसवः ॥ २ ॥

विप्रौचदर्शनात्क्षिप्रं क्षीयंते पापराशयः ॥ वंदनान्मंगला-  
वाप्तिरर्चनादच्युतं पदं ॥ ३ ॥ इति ततः । आधिव्याधि  
हरं नृणां मृत्युदारिद्र्यनाशनं ॥ श्रीपुष्टिकीर्तिदं वंदे विप्र  
श्रीपादपंकजं ॥ इति नत्वा तिलदर्भोदकानि गृहीत्वा  
अपवित्रः ० शुचिः ॥ शुद्ध बालः सर्व शुद्धबालो मणिवा-  
लस्त आश्विनाः ॥ श्येतश्येता क्षौरणस्ते रुद्राय पशुपतये  
कर्णा ग्रामाः ॥ इति स्थलं प्रोक्षेत् ॥ ततः प्रतिसांवत्सरीक  
श्राद्धे शरीरशुद्धिद्वारा अधिकारसंपत्यर्थं पावनमंत्रपठणमहं  
करिष्ये ॥ इति संकल्प्य सहस्रशीर्षा ० देवाः ॥ पुनर्तुमा  
पितरस्सोम्यासः पुनर्तुमा पितामहाः पुनर्तु प्रपितामहाः ॥  
पुनर्वित्रेण श्रुतायुषा ॥ १ ॥ पुनर्तुमा पितामहाः पुनर्तु  
प्रपितामहाः ॥ पुनर्वित्रेण श्रुतायुषा विश्वमायुर्व्यश्वै ॥ २ ॥  
अग्न आयूष्पि पवम आसुवोर्जमिषञ्चनः ॥ अरेबाधस्वदु-  
च्छुनाम् ॥ ३ ॥ पुनर्तुमा देवजानाः पुनर्तु मनसाधियः ॥  
पुनर्तुविश्वा भूतानि जातवेदः पुनीहिमा ॥ ४ ॥ पुनर्वित्रेण  
पुनीहिमा शुक्रेण देवदीद्यत् ॥ अग्ने क्रत्वा क्रतून् ॥ ५ ॥  
यत्तै पुनर्वित्रमर्चिष्यग्नेवितेतमन्तरा ॥ ब्रह्मतेन पुनातुमा ॥ ६ ॥  
पवमानस्सो अद्यनः पुनर्वित्रेण विचर्षाणिः ॥ यः तोता सपुना-  
तुमा ॥ ७ ॥ उभाभ्यान्देव सवितः पुनर्वित्रेण सवेनच ॥  
मास्पुनीहि विश्वतः ॥ ८ ॥ वैश्वदेवी पुनती देव्यागाद्य-